

## *Impongolo Ya Kamfyemfye*



Natotela, Munyina Neville. Natotela. Cisuma sana ukubwekela mu Nga'nda yakwa Shikulu. Lyonse ndomfwa bwino ukubwekela ku tabernacle, te mulandu ukuli konse uko nja. Kwalibako icintu cimo palwa cino cifulo icinono ica kale ukutila ndafwaya ukubwelelako. Cena caba fye, owe, ine. . . Lwena lyabafye ulwa kubalilapo lwandi kabili ulukuta fye lweka ulu natala ukucema. Kabili cilemoneka fye icisuma ukwisa kuno nakabili. Kabili ndecetekela ukutila pali lulyo lucelo lukalamba ilyo akasuba kakana ukubalika kabili intanda tashakapele ulubuuto lwashiko, ndecetekela kukabako bamo ukufuma kuli ino tabernacle abakabako kulya bulya bushiku, abo abasambwa mu Mulopa wa Mwana wa mpaanga. Ndelolekesha kuli ilya nshita.

<sup>2</sup> Ilyo nacilaisa fye mucipinda ili line fye, na cikumanya Nkashi Aganbright kunuma kulya. Kabili acilanjeba ukutila kuliko abantu muno abo abaliko ku kulongana kwa ku Kingston, abo abatutandalile ilya nshita, kabili ine. . . i. . . wa nsansa nganshi ukuba nabo muno ngo bunte. Konse kuntu bali, nga kuti baimya fye amaboko yabo, abo abaliko mukulongana ku Kingston mu Jamaica. Bali fye, ee, kulya kunuma sana. Cisuma, cilya cisuma.

<sup>3</sup> Nimona inkalata yakwa Oral. Ndemona na mubilisha kale ukulongana kwakwe. Nshakwishibe mpaka, inshiku, mpaka mailo. Ndetontontokanya ku katendeka pa bwalenga mutanda, teifyo fine? Ubwalenga mutanda ukushinta pa bwalenga ikumi na fisano, Munyina Roberts mu Louisiville. Nomba, mukaye mukumumfwa. Munyina Rorbets ena—ena mu nandi uwatemwikwa, kabili umubomfi umwine mwine uwakwa Kristu. Kabili ndi uwashininkisha ukutila mukomfwa bwino imbila shakwe, cila nshita ya bushiku. Kabili i. . . yakwe, ilyo akalapepela abalwele, ndi—ndi uwashininkisha ukutila muli no kumona Lesa ukwenda, pantu ena ni nkangalume umukalamba uwacitetekelo, Munyina Roberts aba, kabili umuntu ou Lesa alebomfya na maka nganshi. Kabili bukapyunga bwakwe na bunina ukufuma. . .

<sup>4</sup> Ndeibukisha intanshi ilyo na kumenye Munyina Roberts, ali mukalitenti akakalabana akanono kulya mu St. Louis, Missouri, kabili nali. . . iyo, Umusumba wa Kansas, Missouri. Kabili nali mu Musumba wa Kansas, Kansas, mucikulwa ca mangalo. Ena aikele ku cipuna ca kuntanshi. Panuma ilyo kulongana kwa pwile, twalishingulwiwe ukuya kunuma kabili twarelanda. Baishile njishibisha kuli ena. Ena mwaice ukucila ine; Oral aba mu ntendekelo ya makumi yane. Kabili e ico atile, “Bushe uletontontokanya ukutila Lesa ali no kumfwa amapepo yandi pa balwele?”

Natile, “Munyina, Ena akomfwa ipepo ilya muntu uli onse uyo uli no ukupepa.”

Cisuma, ena alitendeke, kabili atile, “Ine natampako!”

<sup>5</sup> Kabili ena muntu uwacenjela nganshi, na masambililo aya pa mulu, imyaka ine ukusoma imitontonkanishishe, kabili ndi uwashininkisha ena aba—ena aba umuntu uwa mano sana. Kabili alisa pa cifulo nomba uko akwata aba bomfi aba kumupanda amano ku lubali lwakwe, ne fintu, mpaka, ngalanda, ena—ena alacitontokanyapo. Kabili imwe mucine cine muka mumfwa bwino. Ndi uwashininkisha.

<sup>6</sup> Kabili e ico nomba kuti natemwa ukupela fye ilyashi ilinono pafyo Shikulwifwe acitile mukulongana kwesu ukwapetama mu Jaimaca kabili na mu Puerto Richo. Cali icintu iceni ukutula nalile kulya, pantu amalamy ayengi yalishile. Kabili Leo pano alishiba, ukutula lamy...Kabili mukati ka mulungu onse, kulaba ififulo imyanda abalomba palwa kulongana. Lelo nalyo line ndafwaya ukumfwa ukutungululwa uko ndeya, ukufwaya pali cena. Nga naya pantu umuntu alinjita ukuya, lyena ndaya mwishina lya lulyo lukuta atemwa lya kabungwe. Nga kuti na ya pantu Munyina Neville asosele ukutula kuti naya, kuti naya mwi shina lyakwa Munyina Neville. Lelo ndafwaya ukuya ilyo Yesu antuma, e ico kuti mwaya mwi Shina lyakwa Shikulu Yesu, ku ku kumanya abantu.

<sup>7</sup> Kabili nalilele pa busanshi, kabili naliko uwanaka panono. Iyi nika, ili line atemwa pa ntanshi, ndi no kufumamo muli iyi nika, pa mulandu ileonaula fye umukolomino wandi mu cifulo ica kutula tekuti nciminine. Ine kuti naya kabili no kubwela...Twalishile ubushiku bumbi, Leo kabili na ine, intamfu ba mailoshi amakumi yane, panuma ya kuba mu manika mu Florida, umukolomino onse waishile fwasuluka, kabili intamfu ba mailoshi amakumi yane iya mu Louisville lyaishile koma nakabili. Munyina Banks Wood alingile ukuba muno pa cifulo cimo muno lucelo. Kabili ubushiku bumbi ukwisa ukufuma mu Kingston kabili—kabili Puerto Richo, uko umukolomino wandi waishileba uwapwililika; kabili naishilefuma mu ndeke, nalyo line nali fye bwino; kabili ilyo tatulafika ku Jeffersonville, lyaishile koma nakabili. Mwamona, ni mulunika kuno, caba akashishi mu mwela, atemwa nalimo ni Lesa, cimo, ukwasha ukumfumyamo. E ico, ine—ine nshiluka ici. Nalipepelapo no kulomba imiku ingi nganshi.

<sup>8</sup> Lelo, nangu cibe fyo, naishilebuka fye, cali nalimo fili koloko mu lucelo. Kabili umukashi wandi no mulumendo umunono balilele. Kabili naishile buka kulubali lwabusanshi, kabili nalimwene impendwa ikalamba iya bantu balilongene pa ncende ikalamba, kabili nalisosele kuli Billy Paul, “Iwe kabiye mulya no kupela balya bantu amakadi ya kupepelwapo.”

<sup>9</sup> Kabili atile, “Cisuma, tata.” Mu ma miniti ayanono alibwekele, kabili atile, “Imwe teti mupele amakadi yakupepelwapo kuli balya bantu.” Atile, “Mulemona uyu mwaume uwiminine pano?”

Natile, “Ee.”

<sup>10</sup> Atile, “Ena acibela uku lubali. Kabili natile, ‘Umuntu onse ulefwaya ikadi lya kupepelwapo, imyeni amaboko yenu.’” Kabili atile, “Nalile ukumupela ikadi lya kupepelwapo, ena alile pa cifulo cimbi. Elyo kabili naishileya kulya lubali, kabili ena aile pa cifulo cimbi. Nomba uyu ali apa kulya kunuma ulubali lwa uku.” Atile, “Ine teti mpele nangu limo ikadi lya kupepelwapo.”

<sup>11</sup> Natile, “Billy, cisuma, iwe taulingile ukupela amakadi ya kupepelwapo, pantu kuliko incende ikalamba nganshi muno mpaka cila muntu kuti...” Amakadi ya kupepelwapo yakufumyapo ukulwila...Mulemona, kabili nokubabika mubutantiko. Natile, “Owe, kuti nasenda cila muntu mulya, ukwabula ukucila abo abalipo mu ncende iyo nkwele, no kuba pepelako umo na umo.”

<sup>12</sup> Kabili atile, “Cisuma.” Kabili apilibwike ku kwakulyo kabili alile ukufuma kuli ine. Kabili nalipilibwile *ulu* lubali ilyo aleya *lulya* lubali, kabili na lemulolekesha fye.

<sup>13</sup> Nalyumfwile Ishiwi lyafumine ukufuma ku Mulu, kabili lyatile, “Nomba pali iyi nshita natalendeka uku kucindamika.” Kabili nalilolekeshe, kabili nshatala monapo ibumba ilya bantu ilya musango filya, bena baleisa ukufuma ukuli konse.

<sup>14</sup> Kabili ishina lyakwa Munyina Roberts lyaliitilwe, atile, “Nomba Munyina Oral Roberts aleisa mukukumona.”

Kabili natile, “Musango nshi nalaposheshamo Munyina Roberts.”

Atile, “Umusango fye umo wine alekuposeshamo.”

<sup>15</sup> Cisuma, nalimwene Munyina Roberts ukwisa na fwala na suti iya fita, ne cisote icinono nga cilya Bing Crosby afwala, kulyo kupeta ukunono no kutintila panshi, icisote icinono icafita. Kabili nali ngo waiminine, kabili alolekeshe pa mulu no kutila, “Shani, Munyina Branham.”

Kabili natile, “Shani, Munyina Roberts,” nalimuposhe mukuboko kwakwe.

Atile, “Walikwata ibumba ilisuma.”

<sup>16</sup> Natile, “Libumba iline line, Munyina Roberts.” Kabili alipilibwike no kuya umusango Billy acitilemo, ku kwa kulyo.

<sup>17</sup> Kabili natontonkenye, “Nipesa epo nalafumya ifya kulanda kuli bena?” Kabili nalyeseshe apali ponse ukusange ncende iya kulandapo. Nali mu musango uwa kutila, cimo icintu mukati, ukutila nalifililwe ukumona apo ni—ningafumya icakulanda kuli bena.

Kabili umuntu umo atile, “Cisuma, isa kuno lubali.”

<sup>18</sup> Natile, “Cisuma, imwe tekuti mumone ne ncende isuma kulya.” Kabili natendeke ukuciluka incende. Kabili nalibukisha ici lilya, natile, “Icintu icikankala ico ningile ukucita ukuba waicefya mu mutima wandi, lyonse, ku cinsu cakwa Lesa kabili na ku bana Bakwe.”

<sup>19</sup> Kabili naishile fuma mucimonwa. Kabili natontonkenye, “Ni cinshi cilya cilepilibula? Nalimo cilepilibula tuli no kukwata filya...Atemwa ni kwisa cili, nikwisa uko ena akesaba?” Mulemona, inshita shimo, mufimonwa, Ena takamwebe fye ni kwisa, Ena—Ena alanda fye kabili imwe mucita fye...Cena caba mu mulumbe, capala. Kabili ndi uwashininkisha imwe mwe babelenga Baibele na mwiluka cilya.

<sup>20</sup> Elyo kabili naile mu cipinda ica kuntanshi no kwikala pa kashita, kabili cali fili sate atemwa folo koloko mu lucelo. Naishile kwata utulo sana. Nalibwelelemo no kulala, kabili nalilotele iciloto, kabili cali iciloto icaibela sana. Kabili mwibengi imwe mwalishiba umo uwaba manejala, Jack Moore, Munyina Jack Moore. Nalimwishiba pa myaka. Natontonkenye ukutula nali kumo ukuya lanshanya no mwana wakwe umwanakashi, umukashana nalimo imyaka ya kufyalwa ikumi limo na cinelubali, kabili nalimwikete pa kuboko, ukumutungulula pa mulu wa kalupili Jackie umunono. Cisuma, nalimwishiba ukutula ilyo ena ali fye akanya akeleonka. Kabili nale mutungulula pa mulu wa kalupili, kabili nalipitile amayanda yatatu aya mu musumba pa mulu wa kalupili, ukutungulula uyu mukashana. Kabili twaishile mwisamba lya cimuti icikulu, kabili alikele panshi. Kabili nga filya abakashana abengi abacaice ilelo balafwala yalya amashiketi ayo, mwaishiba, ayapala nga yafunguluka, kabili ena alifwele imo iya masiketi aya ulyo musango. Kabili asendele iyi siketi inono kabili acitile ngo kuyanshika no kwikala panshi. Kabili nge fyo abantu abacaice ilingi line bacita ukulolekeshanya umo no mubiye, aishile ikumbata amaboko nge *fi* kabili atendeke ukulolekesha mulwelele. Cisuma, Jackie mukashana umunono umusuma sana, lelo ena alikwata akanwa akakulu akalamba kabili na menso ayakalamba ayakulu, kabili ne mishishi ishaba nge shakashikila, tashimoneka bwino sana, lelo umukashana umunono umwine mwine. Kabili kuti na mona amenso yakwe aya kulu ilyo alelolekesha ukutonta mulwelele, kabili ifyo kumoneka kwalwelele kwali mu menso yakwe.

<sup>21</sup> Cisuma, nalyendele amafutu yasano ukufuma kuli ena, kabili nacitile ngo walele kumbali nge *fi*, kabili nali kontwele akacani no kukabika mukanwa kandi, natendeke no kulasheta akacani. Kabili natendeke ukutontonkanya, “Ni cinshi ico ndecita pano? Cinshi, ine ne muntu umukote, kabili no uyu

mukashana umunono. Cinshi,” natile, “Nalyupa kabili nalikwata ibumba lya bana. Nshikwete ifya kucita nangu fimo kuno lubali no uyu mukashana umunono.”

<sup>22</sup> Kabili natendeke ukwima. Kabili, ilyo nacistile, Ishiwi lyaishile ukufuma mu cimuti, kabili lyatile, “Ici cacishibilo kabili capa mulandu umo.”

<sup>23</sup> Kabili naishilebuka, kabili nali mupepi no kupunda, i—icakutinya ica bushiku. Natontonkenye, “Owe, ndesunguka nga cilya cilepilibula ukutila ndi no kubwekela kunuma atemwa icintu cimo cikacitika kuli ine? Cisuma,” natontonkenye, “nganalaesha ukubomfya amano yandi ne mwine, lyena nalafulunganya conse, e ico nalalolela fye pali Lesa.” Kabili natendeke ukulapepa. Natile, “Shikulu, bushe cilya ciloto cile kuma kuli cilye cimonwa mu ciputulwa fye ca kubalilapo ica nshita ya bushiku, atemwa cinshi cena cilepilibula?”

<sup>24</sup> Panuma ya kulolela inshita imo, nalimo ora, (umukashi wandi ninshi na buka kale kabili aliteyenye ne cakulya ca lucelo), elyo Ishiwi lyalishile nakabili, kabili lyatile, “Kabiye ku Kingston, kabili cikebwa kuli iwe kulya ifya kucita.”

<sup>25</sup> E ico, lilya line naile ku Kingston. Kabili bena—bena balishibe pali Cine mucungulo ukutila nkaba kulya pali Cisano. Kulya e kwishibisha fye twakwete. Nshabo musuma sana pa kupanga...?..Atemwa ukupende bumba, pantu ilingi line ndelenganya pali cena. Lelo inshita ya bushiku iya kubalilapo, kuti nasosa ukutila twalikwete ikumi na babili, atemwa, nalimo abantu ikana limo ne myanda ibili, kulya, pantu caishibikwe fye ubushiku bumo. Kabili ubushiku bwa konkelepo batendeke aba kubutuka ukubutuka ba mailoshi bane, pa kwafwilishanya, pa mulu wa mpili. Umo ubutuka kuti abutuka pa ma ora yane, elyo kabili ukuleka umo ulebutuka ukuya pa mulu wa lupili. Kabili inshita iya bushiku ubwa cibili iya konkelepo kwali nalimo amakana yasano. Kabili inshita ya bushiku iya citatu yalipendelwe ukufika amakana ikumi na yasano, nalimo amakumi yabili. Kabili kwaliko amakana kufusha amakana abaishile kuli Shikulu.

<sup>26</sup> Kabili icimonwa, cali ulukuta ulunono, umukashana ali ni nacistungu, umwana fye umunono, kabili cilya capilibwile bunacisungu ubwa lukuta. Kabili amayanda yatatu aya mu musumba pa mulu wa kalupili, shali ni nshiku shitatu isho nali no kupyungila. Kabili ukusenda ulukuta ulunono ulwa bunacisungu kuli bukapyunga bwandi, ukufuma pantu lwabela, ukuya pa mulu mu fintu fyakwa Lesa, mpaka catensenshe icishi conse.

<sup>27</sup> Kabili, owe, bakapyunga na bantu ukushinguluka, ukulila no kulomba no kupapata, “Inshita fye imo iya bushiku atemwa shibili na shimbi,” ababomfi ba mu musumba.

<sup>28</sup> Twalile ukufuma kulya ukuya ku Puerto Rico. Kulya balitikumenye no kukalamba, ukucimfya ukwapulamo, kabili amakana ukufusha amakana baiswile icibansa, mpaka calipendelwe imyeo imo isuma amakana amakumi yane baishile kuli Shikulu Yesu. Kabili pa kuya, ndesubila ine... Kuti nasose ci ku lukuta lwandi, lelo te kuti nccite kulya mu cintubwingi, uko abekala mushi banandi tabaliko, pantu kuti camoneka icalubana. Lelo ninkwata ishina lyakwa kapingula pano pa kaputulwa ke pepala, uyo wapele ilyashi ilyo twaleya, pano pene fye, ena na babomfi bakwe.

<sup>29</sup> Kabili ena, ena atile, “ifwe natucindikwa mu cishi ukukwata bakapyunga abalekana lekana.” Atile, “Ilyo Mr Billy Graham afumine fye mu cishi ili line,” kabili atile, “ifwe twalikwete u—ukulongana ukwabukata,” atile, “lelo Billy Graham atuletele fye Imbila nsuma imo ine iyo lyonse tumfwa.” Atile, “Elyo twalicindikwe ukukwata Mr Roberts pa cishi,” atile, “kabili Mr Roberts atupele ukulongana ukukalamba ukwa nshiku shitatu. Lelo,” atile, “ifya kulipila fyalininine nganshi mu hotel,” atile, “ashile ama dollars amakana amakumi yatatu na fisano pa nshiku shitatu isha bushiku, ku fya kulipila mu hotel.” Atile, “Elyo Mr Osborn ali kuno, uyo wali umubomfi umukalamba uwakwa Kristu. Lelo,” atile, “ilyo Mr Osborn aile, kwali ukulekeleshiwa,” atile, “camoneke kwati ifintu fyonse fyalile.

<sup>30</sup> “Lelo,” atile, “twalimwene muli uku kulongana ukutila takwali umuntu nangu ukuba kuntanshi kuli Munyina Branham ukubapepelako. Lelo,” atile, “panuma ya kulongana ilyo kwapwile, kuti kwasenda ifipuna ifya kale ukwisusha ifimbayambaya ifikulu ne nkonto na fyonse, ukufuma kwibumba.” Atile, “Tacali umuntu iyi nshita, Lesa aishile kuli ifwe,” efyo asosele.

<sup>31</sup> Natile, “Mwisubila amapepo yandi; lelo amapepo yenu mukati umo, bikeni indupi shenu pali umo no mubiye.” Kabili bena kuti baleta nalimo ikumi atemwa yabili ku ntanshi, kabili, ilyo kulingulula kwaleisa, abantu balepunda fye. Twaikete mu hotel iya mutengo unono, kabili twalipile ifya kulipila fyonse ne fintu, fwebene.

<sup>32</sup> Mwaliyafwilisha ukucita cilya, mwebene, ne cekumi cenu ico muntumina. Cilya e cabombele. Kabili ndefwaya imwe ukwishiba cilya, ukufuma kuli fyonse filya, mwalikwata iciputulwa muli cena. Kabili mu bushiku ubukalamba ubuleisa, Lesa aka mulambula pali cilya. Mwamona, imwe tamwakwete...

<sup>33</sup> Ngo muntu umwine aya no kubombe cintu cimo, lyena, mulemona, ilyo ulya muntu aya, balatontonkanya, “Ukulekeleshiwa ukukalamba, Lesa alitusha.” Lesa ta musha imwe. Ena aba na imwe lyonse. Mwamona, caba ni mwe

nganshi muli cena nga onse, nga uli onse. Lesa kuti abomfya umuntu kuli bukapyunga bumo, lelo cilya tacilepilibula ukutila ulya muntu nakwata ica kucita pali Lesa. Caba citetekelo cenu mwebene muli Lesa.

<sup>34</sup> Kabili bena kuti baya kulya mu ngolofwane iya kale iinono, ifyo balesenda ifyapala umwa ku kunkulwisha abana, kabili—kabili ukupanga icipampa, no kulalikapo abantu pali cena no kubaku nkulwishishapo. Kabili panuma ilyo kulongana kwapwa, icibansa conse tamwaleba nangu umo, bena baleya fye na maceleta no kulaensha utu maceleta utwa kale utunono ne ficinga ifya kale ifinono, ne nkonto na macila na mabusanshi, kabili kulya uko baile baleenda fye no kufisha, pa mulandu wa kutila Umulola wakwa Shikulu wa li kulya. Cilya eco tulefwaya ukumona. Umuntu ali kunse ka cikope lyena, Lesa aleenda.

<sup>35</sup> Ukubwela, ukwafwilisha fye muno lucelo, nalalanda fye pa ma miniti fye ayanono. Kabili na ceba abalumendo ukukana pela tepu. Inshiku shitatu ninjesha na maka nganshi ukutontonkanya, “Ni cinshi ndi no kulandapo?” Kabili muno lucelo, ilyo nshilaya, na cumfwa ukusoka kumo ukwa maka mu mutima wandi ku lukuta. Kabili nacibeba, “Sendeni tepu, lelo mwikaya lekelako ku kushitishiwa.”

<sup>36</sup> Lelo ilyo tatulacita ici, ndefwaya ukumipela ubunte ubunono, pa kutila cinga mucite cisuma. Cali ncitile icisuma. Twalile pa bulendo bwa kuloba ubwa nshiku shitatu, Leo na Gene na ine wine, no mwana wandi Billy Paul no mukashi wakwe, kulya ku munandi uyo wisa kuno ku tabernacle, ukufuma kulya ku Georgia. Kabili balitubweshe kulya mu lunika lumo, nshishibe fye uko lwaba nomba, mupepi na ku Okeeshaobee atemwa icintu cimo icapala filya, nshishibe shina balya ba Seminole Indians balinika. Lelo, nangu cibe fy, twali ba mailoshi abengi ubutali.

<sup>37</sup> Kabili uyu Munyina Evans, munyina wakwe mubembu. Kabili ena mulondo we sabi umukalamba, kabili alibwelelamo mu manika imyeshi ya pitapo inono. Kabili balikwata ifyo beta “kafi.” Kabili kafi yali musumine, kabili tali nakabili ukuba no bumi. Ulubafu lwakwe lwalifimbile, kabili bali musendele kuli ba shinga’nga na bo bali mulashile inshindano. Filye fintu fyalibipisha. Kabili balikwata Insato ishing’i kulya lubali nako, ulusato, moccasin, ing’wena ukulepa ukufika ama futu ama kumi yabili.

<sup>38</sup> Kabili ilyo twali tuleloba kulya lubali, nalikete impende ikalamba ikulu. Owe, bwali ubushiku ubwine bwine ubwa—ubwa kutusha. Kabili yena yali ikalamba nganshi ica kutila nalifililwe ukuifumya mu menshi, kabili alifumishe fye ubulobo no kulaya, atemwa yaishileifumyako fye ine. Kabili twalikwete impende ishing’i, nalimo amapundi umwanda na



makumi yasano iya mpende ishikulu. Kabili shena, shimbi muli shena ukufina ama poundi ayengi, kabili ukufuma kuli yane ukushinta cinelubali, ama poundi cine konse konse. Kabili nalilobele limo likulu, kabili lyaishilesolomoka.

<sup>39</sup> Kabili naliiposelepo nakabili, kabili na—nalikete nalimbi, mupepi na mutanda, amapoundi cinelubali. Kabili nalikwete umulongoti utali uo mwingakwata ku kwikatililako ukuciluka amabula ya cananika. Kabili Munyina Evans akwete... Ifwe bonse twalibombele pa kwenda mu menshi, pantu yena yaba fye tefwe tefwe. Kabili ena alifulileko insapato shakwe no kupeta itoloshi lyakwe, kabili yalikele pa ncende inono iya uma, ukweshwa ukumika ifyakufwala fyakwe. Kabili alimwene ili sabi ilikulu ukulapitana mufyani, kabili naleenda ukuya kuli ena. Atile, “Pali miniti fye, Munyina Branham, nalakwikatilako yena.” Kabili alibutukile kulya. Kabili naliitintile fye pa mulu, ndemoni isabi lyali mupepi no kufwa, ukulala mu mabula. Kabili alibutwike ukuya ikata. Kabili, ilyo acitile, aishilepunda, kabili uyu alibwelele. Kafi yali musumine.

<sup>40</sup> Kabili twalilolekeshe pena, kabili palya pali ifipunda fya meno mulukasa lwakwe umo Kafi amusumine, kabili cali mulengele ukumfwa ukukalipa sana mpaka ifilamba fyali mu menso yakwe. Atile, aumfwile kwati amafupa yakwe yalefwa fye icitu. Kabili kulya twali, ba mailoshi abengi ukutali mu nika. Ena muntu umukalamba ukumupapa. Kabili ilyo insoka ya kusuma, mulesa mukulwala sana mu ma miniti ayanono mpaka fye muba fye mupepi no kufwa. Kabili Leo epo ali naiminina. Kabili icintu cimo caishile mu mano yandi, “Imwe mucili ni mwe Lesa!” Kabili ilyo aikatilile ulukasa lwakwe no ku kufyenta, kabili filya fipunda fibili ifikulu ifya meno mulya apo Kafi amusumine, nalibikile ndupi shandi pali ilye ncende kabili natile, “Shikulu, calilembwa mu Cebo Cenu, ‘Bakanyanta pa mitwe ya nsoka nabaka lingo’ngo, kabili takuli nangu cimo icikabacena.” Kabili pali kalya kene kashita, ubukali bonse mukulu kwakwe kwalifuminemo. Afwele ne nsapato shakwe no kuloba akasuba konse.

<sup>41</sup> Twalile ilya nshita ya bushiku no kubeba palwa cena, batile, “Mulingile ukuya kuli doctor.”

<sup>42</sup> Atile, “Nga Lesa nancingilila ukufika na pano, Ali no kunsakamana mu bulendo bonse.” Twalilobele inshiku shitatu, takwali ukulwala nangu kumo nakalya.

<sup>43</sup> Lesa acili ni Lesa. Alasunga ubulayo bonse. Kabili pali bukapyunga bwandi bonse, ilya yali ni nshita iya kubalilapo iyo natala ukumona Lesa ukwisa ku kusumwa kwa nsoka, pantu yali ni nshita ya kubalilapo iyo natala ukukwata ishuko iya kupepela umuntu uwasumwa ne nsoka. Cena cimulengesha fye imwe ukwishiba ukutila Ena alasunga amabulayo Yakwe yonse, kabili Ifyebo Fyakwe fisuma kabili fya cine. Ameni!



44 Ibukisheni ukulongana mu bushiku kabili pali Citatu ulesia. Kabili pepeleni umuntu umo nomba uyo ulekabila mucine cine ukupepelwako, ulya nine. Kabili, ibukisheni, mukasangweko ku kulongana ukwa kwa Munyina Roberts ilyo kukesha ku musumba, kabili mukamutwalile umutende ukufuma ku tabernacle.

45 Ilyo tatulabelenga Amalembo, ine—kuti natemwa ifwe kwiminina pa nkasa shesu pali miniti fye. Kabili, ukwabula ifilimba, lekeni twimbe fye chorus atemwa shibili isha ulu lwimbo ulwa kale ulwa bukata ulwa lukuta, “Icitetekelo Candi Calolekesha Kuli Imwe.” Cisuma, cila muntu embe pamo na ine nomba, kabili lekeni tulwimbe. Kabili mwitontokanya umusango mulelwwimbilamo, lwimbeni fye ku bukata bwakwa Lesa. Bushe kuti watutungululako pali lwena, Munyina Neville?

Nabebeta Imwe,  
Mwali pa Kalbale,  
Mupusushi;  
Mung’umfwe mwi pepo,  
Fibi mufumyemo,  
Ndetendeka lelo  
Kuba Wenu!

Nga nyenda mu mfifi,  
Yaisa macushi,  
Ntungululwe;  
Mfifi bye kasuba,  
Mufumye kucula,  
Mundesho kufuma  
kuli Imwe.

46 Ne mitwe yesu iya kontamikwa, kuti natemwa ukubelenga ukufuma mu fyalembwa ifya mushilo ifya mu Baibele, Mateo Washila, icipandwa ca 7, 13 na vesi ya 14. Kabili lekeni Shikulu alunde amapalo Yakwe aya nonka ilyo tulebelenga Yena.

*Ingileni pa mpongolo ya kamfyemfye: pa kuti impongolo yasalala, kabili inshila ya pabuka, itwala kuboni, kabili bengi abengilako:*

*Lelo inshila itwala ku mweo, ya kamfyemfye, kabili yalifyenenkana, kabili banono abaisanga.*

47 Natupepe. Mwe Lesa, Uyo waletete nakabili Shikulu Yesu ukufuma kumfwa kabili ukufuma ku nshishi, kabili natupela Wene kuli ifwe muno lucelo nge Lambo ilya mweo, mukuicefya tuleshisha ubumi bwesu kuli Imwe cipya cipya, pa matontonkanyo ukutila Imwe muli no kuba aba kutuposako amano nganshi ifwe. Ilyo twali tucili aba bembu, abafwa mu membu na mu mampulu, Mwalitumine Umwana Wenu wafyalwa eka, wapangilwe umusango wa mubili uwa lubembu,

ukwisaba icikonsolwelo ica membu shesu, ukutila uwa Kaele, ukukulila aba milandu, enga tubwesha capamo nakabili mwi senge pamo na Imwe.

<sup>48</sup> Kabili, Mwe Lesa, nga muliko ulubembu mukati kesu muno lucelo, icintu cimo ico cingacingilila Mupashi wa Mushilo ukukana tuletela Imbila ukufuma kuli Lesa kuli cila umo wa mitima yesu, tulepepa ukutila, mukuicefya, Shikulu, Imwe mutubelelo luse pa mampulu yesu. Tusangululeni no Mulopa wakwa Shikulu Yesu. Uo...Twaishiba, muli ifwe fwebene, tatwaba nangu cimo, kabili tulelumbula ukutila tatuli nangu cimo. Lelo, Imwe muli ba mushilo, Imwe muli ba cine, Imwe muli balungami, Imwe muli Akafukauka kene akaluse. Kabili ifwe mukuicefya tuleamfwila palya ilelo, nge myeo ilapile. Nge fyo bunte na bupelwa, ukufuma ku Jamaica kabili ukufuma ku Puerto Rico, kabili uko Imwe mwabombele imilimo iya musango filya ikalamba, Mwe Lesa, cena cishibilo ica kwisa kwa Ulya Umulungami.

<sup>49</sup> Ifyo Imwe mwapokolwele Munyina Evans ukufuma ku meno ya busungu ya ilye nsoka, pantu ena ali uwacetekela, kabili ifyebo Fyenu lyonse fyaba ifya cine. Nomba, Shikulu, tupokololeni ukufuma ku meno yamfwa muno lucelo, uko mulwani atusumine no kutupela ubwanga. Lekeneni umuti Wenu uwa kundapa, muno lucelo, Shikulu, isusheni impashi yesu kabili tusangululeni ukufuma ku kulungana konse. Undapeni abalwele ku mibili iya buntu iyo ili iyacushiwa ku maka aya mulwani. Bonse abali mu Mulola wa Bulesa, lekeni bondapwe.

<sup>50</sup> Landeni kuli ifwe nomba ukupitila mu Cebo Cenu icalembwa, Shikulu. Ukukana ishiba ifya kusosa, lelo Imwe muli no kufipela. Kabili Imwe mutusoke, Shikulu, nokutulenga abaiteyanya ku Kwisa Kwenu. Pantu twalombela ifi mwi Shina lyakwa Yesu kabili pa mulandu Wakwe. Amen.

<sup>51</sup> Ine lyonse ndacelwako panono, pantu nalilolela nomba. Kabili Isukulu lya pa Mulungu, ndemona, nalipwa. Lelo kuliko icintu cimo palwa cena, ilyo naisa ku nga'nda ndomfwa fye kwati ninkwata inshita ikalamba sana. Namwishiba, ifwe tulabutukila nganshi, nangu cibe fyo. E ico, ifwe twalacetekela fye Lesa.

<sup>52</sup> Shikulwifwe alepela uku kusoka ukwa maka ku bantu aba nkulo Yakwe, abantu abali bakapepa sana. Kabili atile, "Impongolo ya ka mfyemfye, ne nshila iyafyenenkana, itwala ku Mweo, kabili banono Abaisanga." Nomba, tacali ni pa mulandu tabali bakapepa. Bena bali ni bakapepa nganshi. Kabili pa mulandu wakutila balicetekele mu lukuta kabili mu fisumino fimo ne filonganino, kabili balicetekele (nganshi) muli Lesa, bena batontonkenye ifintu fyonse fyali fye bwino. Lelo Ena alebeba ukutila kukaba abanono abakengilamo.

53 Kabili ndesunguka muno lucelo nga te kuti mpashanye ilya nkulo kuli ino nkulo. Mwamona, cali ni pa kwisala ukwa bupyungishi bwa ci Yuda, kabili Ena alesontelela kunuma ku balekana lekana kabili ne mpela isha lekana lekana isha bupyungishi ubwa lekana lekana, kabili alebeba ukutila icintu cimo cine cacitilwe mu bupyungishi bwa kale calecitwa ku ntanshi yabo. Kabili balifililwe ukucishiba. Kabili lekeni tumone ifintu fimo ifyo Wene alelandapo.

54 Bena, nge fi, te kuti bacetekele ukutila Lesa ali muli ulyo Muntu. Cilya cali ica kucingila icikalamba sana ico balingile ukuciluka, icakutila ifyo Wene pa kuba Umuntu nalyo line ailengele Umwine Lesa. Bena balifililwe ukumona ifyo Lesa engekala mu mubili wa buntu. Kabili mu nkulo shonse, mu nshita shonse, Lesa lyonse alikala mu muntu. Umuntu cibombelo cakwa Lesa. Mu nkulo ili yonse, Lesa alalanda ku bantu Bakwe ukupitila mu milomo iya muntu. Ena lyonse alasala umo atemwa icintu cimo ico Ena engabomfya.

55 Kabili Ena asontelele kuli bena, ngo kuba ica kupunwisha nganshi, palwakwa Abraham. Atile, alibebele, “Nga mulaita mwebene ‘abana bakwa Abraham,’ Abraham ‘shinwe,’ amwene ubushiku Bwandi kabili alisekelele ukubumona. Abraham, kasesema.” Kabili ukwabula ukutwishika ukutila Yesu alebasontelela ukutila Ena alishininkisha kuli bena ukutila Ena ali ni Mesaya, pantu icishibilo cakwa Mesaya cale Mukonka. Kabili cali muli ulyo musango ukupita mu nkulo ili yonse, ukutila, icishibilo cakwa Mesaya. Lelo nomba Wene ukuilenga Umwine Lesa, Mesaya Umwine, cilya calibapunwishe. Bena balifililwe ukwiluka.

56 Nomba, ilyo Abraham (uo baitile shibo) akumenye Lesa, Wene nao ali mu mubili, pantu Wene alilile inama iya kana ka ngo'mbe, ukulya umukate wa ngano, no kunwa umukaka, ne shiba ilyasuka, mu cinso cakwa Abraham, kabili nomba Ali ni Lesa. Abraham alimwishibe Wene, Lesa, kabili amwitile Wene “Elohim,” ico caba ni Yehoba Impalume. Umuntu nafwale fyakufwala, no lukungu pa mubili Wakwe, kabili aikele mwisamba lya muti, ku kantelelwe, no kulye nama no kunwa umukaka. Elyo balya abatalala, aba mitima ya bunkalwe, abaitemwa, abaYuda abalungami te kuti bacetekele Wene ukuba Umwana wakwa Lesa, no kwita Abraham shibo. Kabili Ena alebalengo kwishiba ukutila Ena alecita ifintu fimo fine, mu mubili Wakwe, ifyo Lesa acitile mu mubili umbi ilyo Ena akumenye shibo, Abraham. Kabili Abraham alicicetekele. Kabili bena balifililwe ukucicetekela.

57 Mulemona, ilyo Abraham aikele mwi samba lye tenti lyakwe pa mulandu alipangile ukusala, kabili kulyo kusala kulaletwa ku muntu uli onse uyo ufyalwa muli ili sonde. Ici muti ca busuma no bubi nacibikwa ku ntanshi ya muntu uli onse. Kabili ilyo Loti, umwipwa wakwe, na bakacema babo

batendeke ukukansana palwa mpanga; Abraham, ukuba umuntu umulungami, atile kuli bena, “Mwileka kube ukukansana pakati kesu. Sala fye uko lefwaya ukuya.” Cilye cifulo cilesa mu bumi bwa cila umo uwacetekela. Kabili cili ku ntanshi yenu muno lucelo, kabili cili kuntanshi yandi.

<sup>58</sup> Loti tatontonkenye ukutula ali no kubwekela kunuma, lelo alile ukulolekesha ukutonta ku Sodomu uko ifintu fyali ifyaanguka. Kabili kwaba inshita shingi ilyo tulolekesha ku nshila iyaanguka. “Ndi no kuilunda ku lukuta lwa ifi-ne-ifi, kabili, mulemona, takuli nangu umo ukalandapo cimo icakususha cena, pa mulandu lwena lukuta ulukalamba nganshi mu musumba.” Inshila iyaanguka! Inshita ishingitula cilya, ilyo, tuli abaluba!

<sup>59</sup> Ibukisheni, nga mulekonka Kristu, a bantu bakamipata, pantu bonse abekala aba bulesa muli Kristu Yesu bakapakaswa. Kabili nga mwaisa kuli Kristu, tamwakeshile mu lukuta ululi lonse atemwa icilonganino icili conse, atemwa icisumino icili conse. Imwe mukesa ukupitila mu Mulopa, ulya e musebo fye weka uwakwishilamo. Kabili imwe te kuti muletemo umo pamo na imwe, imwe muli no kwisa mweka kabili muli no kwiminina pa fya kuilumbwila mwebene ne citetekelo cenu. Imwe ta mwakese ukunina pali pastor, atemwa pa citetekelo icaba nyinenwe. Imwe mukesa ngo muntu palwenu ilyo mwaisa kuli Lesa! Kabili inshita ishingitula kwata kulyo kusala ukwa buwelewele.

<sup>60</sup> Inga cakutula Loti, ilyo amwene ifintu fyonse ukuba ifyaanguka...? Alimwene ukwali indalama ishingitula nganshi no kulumbukwa ukwingi, pantu ena akaba umweni, kabili umuntu uwa jenjela, amasambililo, ukwishiba ukwingi pa mitontonkanishishe, kabili ena kuti acita ifintu fimo lelo nalyo line ukusunga bukapapa bwakwe. Atontonkenye, “Nalikhwata icitetekelo muli Lesa, e ico ndi no kuya fye mu Sodomu kabili ine—nkapanga indalama na shimbi, kabili ndi no kuba umuntu umukalamba, nalimo kashimikila umusuma.” Mwamona, mwalikhwata insambu shakusala.

<sup>61</sup> Kabili ulukuta lwalikhwata insambu shakusala. “Nalaya kuli ulu lukuta kulya. Owe, cila muntu mu musumba atontokanya ulu elwapulamo! Cinshi, ba meya ba mu musumba baba kuli ulu lukuta.” Nomba, bena kuti baba ku lukuta ulu lwali ulusuma nganshi, lelo nalyo line mulingile ukupingula lulya ulukuta abantu baluko na Malemo. Inshita shimo balaya pantu ni nshila iyalumbukwa, a—abantu balafwala bwino abaya ku ncende shimo. Kabili kulya eko tupanga i—icilubo icabipisha. Nomba moneni ci.

<sup>62</sup> Kabili Abraham, icintu fye ceka ico enga cita cali ukukwata ukusala kwa cibili. Kabili inshita shimo ukusala kwa cibili kwaliwamishapo ukucila ukwa ntanshi, nga

kwasendwa muli ulyo musango. Moneni, tapaposele nshita, ilyo Loti amwene umusumba ukalamba, ena tamwene umukashi wakwe ukupilibukila ku culu ca mucele, nangula, ena ta mwene umulilo ukoca umusumba. Lelo Abraham asendele imbali na basalwa bakwa Shikulu abanono. Aikele mufiswebebe.

<sup>63</sup> Kabili, nomba, nga cakutila Sara ngali sosele...Nomba ibukisheni, Sarah ali umwanakashi uwaembesha mucalo. Takwali umwanakashi uwawama nga Sarah. Cila muntu, uwamumwene, awilile mucitemwiko na ena. Nomba, ifyo cali icaanguka kuli Sarah ukusenda ukusala kwa musango filya. Lelo ena asalile ukwikala na Abraham.

<sup>64</sup> Owe, mwe banakashi, mwileka Kasebanya amupofwishe, ukubo walumbukwa no kuilunda kuli *ici* na *cilya*. Imwe ikaleni na Kristu! Pantu, ora ili mupepi, ukonaulwa ukukalamba kuli kuntanishi, kwabipisha ukucila Sodomu na Gomora, kuli cino calo. Sodoma na Gomora ikaba icakutasha kuli yena.

<sup>65</sup> Nomba, ilyo Abraham aile mu nshila iyapelwa kuli ena na Lesa, kabili alikwete impanga inono, tali uwanonka nakalya. Lelo nalyo line alishibe icintu cimo, alibombele Lesa kabili alicetekele Lesa.

<sup>66</sup> E ico ubushiku bumo kwaishile abaume batatu, kabili bena bali nolukungu kabili abanaka, kabili Abraham alibomfwilile ubulanda, kabili atile, "Iseni kuno no kwikala mwisamba lya Muterebinti pakashita fye akanono." Kabili ilyo ena aiminine palya no kulanda kuli bena, aishile iluka ukutila bena tabali fye abantu untu fye. Kumilandile yabo, bali abaibela. Kabili Abraham alile no kwipayaya akana ka ng'ombe, kabili aebele Sarah ukupanga umukate no kuteyanya kukubalisha.

<sup>67</sup> Nomba ibukisheni, babili muli bena bali ni ba Malaika, ba Malaika mu mibili ya bantu, kabili umo muli bena ali ni Lesa Umwine. Kabili Umo ulyo wali Lesa ali nenuma Yakwe ukupilibukila kwi tenti.

<sup>68</sup> Kabili Sarah aikele mwi tenti. Nalitemwa ukumona umwanakashi ukusunga incende yakwe nga filya, te kuya kunse no kweba umulume wakwe ifya kucita, kabili na cila nshita umo muntu aisa. Lelo ena alikele mwi tenti. Ukwabula ukutwishika, nalimo alesamfya imbale atemwa ukucita icintu cimo.

<sup>69</sup> Kabili uyu Umo Uwali ni Lesa, Ena atwalilile ukulolekesha ukutonta ku Sodomu, kabili Ena alibebele ifyo Ena ali no kucita. Kabili ba Malaika babili baile mukati mulya ukushimikila Imbila nsuma. Lelo Umo ashele kunuma, ulya e Wali ni Lesa, kabili Atile, "Nshafise kuli Abraham inkama isho naishiba, pantu ena ali no kube mpyani iye sonde."

<sup>70</sup> Owe, natukwata insambu muno lucelo, mwe lukuta, ku kwishiba inkama Ishakwisa kwa kwa Shikulu. Pantu, “Balishuka abacita umutende, pantu bena baketwa abana bakwa Lesa. Balishuka abali ne nsala ne cilaka, pantu bene bakekuta. Balishuka abasanguluka imitima, pantu bakamona Lesa. Balishuka abafuka, pantu bakapyana icalo.” Kanshi, ngo lukuta ulwa kwa Lesa uwa mweo lukapyana icalo, takwaba inkama isha fiswa kuli lwená.

<sup>71</sup> “Fyonse ilyo Tata Anjeba, ni mweba,” Yesu efyo asosele. Kabili bena balikene uku Mucetekela.

<sup>72</sup> E ico mu nshiku shakwa Abraham, nge fyo Ena alebasontelela, Atile ukutíla nge fyo Abraham alelanda kuli Malaika, nenuma Yakwe ukupilibukíla kwi tenti, kabili ena aebele Abraham ukutíla Ena alino kwisa mupempula no mwana. Kabili Sarah, mwitenti, alisekele. Kabili Atile, “Cinshi ico Sarah asekelá?” Cinshi ico Ena alelangísha? “Cinshi ico Sarah asekelá?” Cali fye ama ora ayanono ilyo ukonaulwa kwapaleme, ilyo cilya ca citike. Lintu fye ukonaulwa kwapaleme, ulyo umulílo walíkile ukufuma mu myulu no koca umusumba, kabili cilya cishíbilo calícítílwé.

<sup>73</sup> Kabili Yesu atile, “Imwe mulaluba,” kuli ba doctor abakalamba ba fya bulesa, ku nko iya bukapepa uko mubutuntulu ba million bali abacetekela. Atile, “Imwe mulaluba, ukwabula ukwishiba Amalembó nangula Amaka yakwa Lesa.” Kunkulo nga ilya, uko kwali abantu abasambilishiwa bwino nganshi, abo abali bakasambilisha kabili baimishe ulukuta. Ilyo mwana afyelwe, ena ali icipe ca lukuta. Imwe mwalíngile ukuba umwina Israele. Inshiku cinekonse konse panuma ya kufyalwa kwenu, cali ukusembululwa, kabili imwe mwali umwina Israele icakwambilapo, kabili bushimapepo bwaishile ukufuma ku BenaLebi, abo abasambilishiwe ukupita mu myaka imyanda mu Malembo. Lelo nombá Yesu atile, “Imwe mulaluba, ukwabula ukwishiba Amalembó!” Bena balibeshibe mwi buku lyabo abene buku lya masambililo, balicishibe kuli katíkizimu yabo, balicishibe ku masambililo aya fya bulesa fyabo. Lelo Yesu atile, “Imwe tamwaishiba Cena, Amalembó, nangula Amaka yakwa Lesa. Nga mwalishiba Abraham, nga mwalínjishiba Ine. Nga mwali abana bakwa Abraham, imwe nga mwali Njishiba, pantu Abraham alisekelele ilyo amwene ubushiku Bwandi, pantu alimwene kabela ubushiku. Ilyo naiminine kuntanshi yakwe kunuma kulya, mu mubili wa buntu, no kubombe ci, alishibe cali Nine, kabili ena Anjítile ‘Elohim.’ Lelo pano ndecita icintu cimo cine ku ntanshi yenu, kabili imwe mule Njita ‘Belesebuli.’”

“Owe,” bena kuti basosa, “twalíkwata Abraham nga Shifwe.”

“Ukwita Abraham ukuba ‘shinwe?’”

<sup>74</sup> Atile, “Cinshi, ifwe, twaba kulukuta. Ifwe tuli inko iya bukapepa. Ifwe tuli abantu abakalamba. Ifwe tuli bantu bakwa Lesa!”

Yesu atile, “Imwe muli bakwa Kasebanya, ena e shinwe.”

<sup>75</sup> Bushe kuti napashanya ilya nkulo kuli ino. Ilelo, ilyo kuli mubutuntulu ba million babantu abo abalumbula Ubwinakristu, kabili tabaishiba ifingi palwa kwa Lesa nga filya umu Hottentot engeshiba pa nshita ya bushiku bwa Egupti. Kuliko abaume na banakashi ilelo, mu butuntulu ba million abailumbula ukuba Abenakristu abalanda pali Kristu, tabaishiba ifunde lya ntanshi ilya Maka aya kubuka Kwakwe, kabili tabatala ukusondapo ubusuma Bwakwe. Bena tabatala ukumfwapo Amaka Yakwe. Amenso yabo yalipofushiwa ku Cine.

<sup>76</sup> Atile, “Muli mpofu, intungulushi sha mpofu. Bushe . . . i . . . nge mpofu ya tungulula impofu, bushe shonse shibili tashawile mu cilindi?”

<sup>77</sup> Elyo balitontonkenye, “Ifwe tuli Benakristu. Ifwe tuli abacetekela. Ifwe twaba ku nkuta ishapulishamo ishabapo. Ba rabbi besu ni bakasambilila abasambilishiwa bwino aba bapo.” Kabili nalyo line Yesu alibebele ukutula bena tabaishibe na Malembo.

<sup>78</sup> Mwamona ifyo Lesa acifishile ukufuma ku menso ya ba mano na ba mucetekanya no kucisokwelela kutunya nga uto twingasambilila? Owe, Amaka ayakalamba kabili no kwishiba fyonse ukwa kwa Lesa! Ifyo ena aba umusuma kuli abo abakabila ukwenda aba mpomfu ku cinso Cakwe! Ena takaleke ukupela icisuma conse.

<sup>79</sup> Kabili ukumona ubushiku ukutula ilyo inko yesu, icalo cesu, calibifishiwa ne cintu cimo cine!

<sup>80</sup> Yesu alefwaya ukubalungamika bwino bwino. Batile, “Owe, Abraham e shifwe. Kabili tukaba mu Bukata, mwilasakamana pali cilya, pantu twalicetekela muli Lesa. Tuli abacetekela, kabili twalicetekela muli Lesa, kabili tulasambilisha abantu besu. Kabili Niwe ani ukwisa kuno ne—ne cishibilo icinono ica kale no kwesha ukucita Lesa? Tawaba nangu cimo lelo Belesebuli.” Mwachimone co, balikwete ifisumino fyabo ne cilonganino cabo.

Yesu alibebele, “Nimwe Kasebanya.” Tontonkanyeni pali cena.

<sup>81</sup> Kabili kuti napashanya ilya nkulo kuli ino, ilelo ilyo tukwete imintapendwa ukuilunda ku lukuta, natukwata amakana imyanda. Kabili Lesa aleka kukwikala mu lukuta Lwakwe nakabili, kabili ukucita ifintu fimo fine ifyo Wene acitile kulya, ukuilenga Umwine ukuba cimo cine mailo, ilelo



no muyayaya. Kabili abantu balafutatila ukufuma kuli cena, lyonse fye, bamo ukuba abalumbukwa, bamo ukukanya uku kwata ukusala. Cali patikishiwa pa bantu! Imwe mulingile ukukwata ukusala. Imwe te kuti mwiminine apashili kantu. Mulingile ukusosa “ee” atemwa “iyo.” Imwe tamwakatale ukufuma pali ulyo mwinshi umuntu umo wine uwacingila muno. Imwe te kuti mucicite. Imwe mulingile ukukwata ukusala. Kulengeni kube kwa kwa Kristu muno lucelo.

<sup>82</sup> Batontonkenye ukutila ifintu fyonse ifyali fya ku lukuta fikapusushiwa. Yesu atile, “Impongolo ya kamfyemfye, ne nshila iyafyenenkana, lelo banono abakaisanga.”

<sup>83</sup> Lekeni misoke muno lucelo, mwe lukuta, beni aba cenjela. Cisenda inshita ilelo, mu bulungami bwesu, mu nkulo iya ikwatila fyonse iya bu mumbimunda iyo tuleikalamo. Inshita ilyo abaume na banakashi beminina mu fintamba atemwa ukufuma ku chalichi kabilinomwakupita, nokwimba inyimboshakwa Lesa, nokwenda ukufuma muli ilya chalichi no kupepa fwaka, no kunwa whiskey, no kuya ku masha, kabili—kabili ukwikalila isonde, no kulanda iyafiko, imipulwe iyakowela, no kuita abene “Abenakristu.” Ilyo abaume na banakashi bengenda ukufuma ku cintamba atemwa ukufuma ku chalichi, kabili ukufuma ku ncende iya Maka aya kubuka, ukocilya cimo cineicishibilo cakwa Mesaya cilemonekela pakati kabo, kabili no kukanaba icibumbwa cipya muli Kristu, kuliko icintu cimo icalubana. Ilyo amapepala ye lyashi kuti ya cibilisha; kabili ukufuma kululamba ukuya kululamba, ukuya no kubwela, ukufuma ku ncende ishatalala isha ku kapinda ka Kuso ukuya ku ncende sha mitengo isha ku kapinda ka Kulyo, Lesa alecituma, kabili abantu lyonse balifutatukilako kuli cena. Lyena ni cinshi twingasosa, nicinshi twinga cita? Tulabwekela ku Malembo uko asosele, “Impongolo ya ka mfyemfye, ne nshila ya ka mfyemfye, kabili lelo banono abo abakaisanga.”

<sup>84</sup> Atile, “Nge fyo cali mu nshiku shakwa Noah, efyo cikaba na pa Kwisa kwa Mwana wa muntu.” Umfweni, mu nshiku shakwa Noah, isonde lyakwete abantu abengi nge fyo caba ne lelo. Science yabo yalecila pa yesu. Balikulile ifimpashanya na ma pyramids no kucita ifintu ifyo te kuti tucite lelo. Abapulamo, abakalamba, abantu abacenjela. Kabili ibukisheni, science ilesosa ilelo, “Niminiti umo ilyo tacilaba pakati ka bushiku.” Ni miniti umo ilyo inkoloko ili no kufika pali ora iya bipisha. Cili mupepi ukucila ifyo tutontonkanya. Ndesubila ukutila i—ukusubila ukutila Umupashi wa Mushilo walabika ici mu mutima wa onse uwa cetekela, “nge fyo cali mu nshiku shakwa Noah”!

<sup>85</sup> Nibanga abapusushiwe mu nshiku shakwa Noah, ukufuma muli ilya nkulo? Cinekonse konse, cinekonse konse ukufuma muli ba million abengi. Atile, “Efyo cikaba na pa Kwisa kwa Mwana wa muntu.”



kusenda imyaka imyanda iine kuti cilya cipwe”? Abana ba bana babo abana ba bana abana tekuti bengile mu lukuta lwakwa Shikulu, imyaka imyanda ine, inkulo ikumi. Imyaka amakumi yane mu nkulo. Icikolwe cabo ca cikolwe ca cikolwe ca cikolwe ca cikolwe ca cikolwe bashikulwibo bali umwana wa mucani, ena ali kunse ka cikope! Nomba ni cinshi? Nangisheni uko capilibwilwe.

<sup>96</sup> Ni cinshi ico twisako? Kabili nomba abana ba mucani, pa mulandu wa bucende, kabili abanakashi ababembu ukufwala mu misebo nga baume, ico caba ica muselu mu cinso cakwa Lesa, bakapepa bafwaka, abanwa amalwa mufikulwa, abo abaitunga ukuba Abenakristu. Lesa akanya ibumba lya musango filya ilya bacilende! Cilya cishinka. Elyo ukuita abene Abenakristu? E mulandu wine Yesu asosele, “Impongolo ya kamfyemfye, kabili inshila ya fyenenkana, lelo banono abo bakaisanga.”

<sup>97</sup> Bena tekuti baipetamike abene. Bali abatalama. Lolekesheni, ilyo Dabidi aebelwe ulubembu lwakwe ulo acitile, bwangu bwangu alilapile, kabili Lesa ali mutemwenwe pali cena. Mukabebe pa membu shabo, bali no kusosa, “Nshakengilepo pa mwinshi nakabili.” Cinshi? Balikwata incende ishingyi isha kuyako, bena kuti baya kuli filye filindi ifya mucani ifyo ifisuminisha ifya musango filya. Lelo ni nshita ilyo bakashimikila balingile ukufwala ica bulwi conse icakwa Lesa no kushimikila Icebo ukwabula ukulanshanya, Imbila nsuma. Abantu balingile ukuipetamika abene.

<sup>98</sup> Takwaba ubufumacumi pakati ka Benakristu nakabili. Balefwaya ukusosa, “Ndi Methodist, ndi Baptist, ndi Pentecostal,” cilya tacilepilibula [Munyina Branham alisha umunwe wakwe—Ka.] *cilya* kuli Lesa.

<sup>99</sup> “Nalilandila mu ndimi, nalicita ifipesha amano.” Tulakwata ukukomaila pali cilya, ilyo cilya e cimo ica fintu ifya kupofwisha nganshi ifyo bengacita. Mucine. Imfula ilokela pa balungami cimo cine na bashalungama. Imfula ilatapilisha ifilimwa umusango umo wine ngefyo itapilisha ifyani, Roy. Imfula imo ine, Umupashi wa Mushilo umo wine uwila pa bantu. Cilya nalyo line tacilepilibula... Icifyalilwa cabo cilingile ukuba icaibela, ukufuma mukati ukwisa kunse. Te mimonekele iya kunse atemwa ifilangisho, lelo Umupashi wa mukati uwakwa Lesa uwa mweo ulyo ulenga ulya muntu icibumbwa cipya, ulya uceifya mu mutima wakwe umwaume atemwa umwanakashi kuli Lesa.

<sup>100</sup> Mwatila, “Kashimikila, ulepilibula ukunjeba iwe walitwishika ikumi na babili ukufuma muli aba ba million na ba billion bane baba bantu mwi sonde?” Ndetwishika nga cakutula kukaba ikumi na babili abo abakabamo mu Kusendwa. Tontonkanyeni pali cena! Ndemweba ifyo Yesu asosele muno mu Mbila nsuma. Tontonkanyeni pali cena!

101 Ni cinshi ico caletele? Pa mulandu ubulalelale bwaishile pakati ka bantu, abana ba mucani batendeke ukufyalwa, cilya cilebafumyapo. Mwamona, kuti twaiminina pano pa maora, ukutantika filya fintu, kabili imwe kuti mwamona ukutila tuleikala mulyaonaika, ilyatipwa, ilyabola umupwilapo inkulo iya bantu. E mulandu wine te kuti bamone ifishibilo nangu fimo, e mulandu wine tekuti bomfwe Imbila nsuma, bena balikoshiwa, lelo nomba bakapepa fye kabili aba mucinshi.

102 Bushe Yesu tasosele cilya, “Umupashi ulelanda bwino bwino, munshiku sha kulekelesha bakaba bacintalika, abatumikwa, abatemwo kwangala ukucisha Lesa, abaumalala, abatalama, abankalwe, bakaba abashatemwa busuma, abakwata imimonekele ya bukapepa”? Mwamona? Owe, imwe kuti mwabilikisha, mucine. Imwe kuti mwalandila mu ndimi, mucine. Icitetekelelo cikatamfya ifiwa, mucine. Lelo cilya teco ndelandapo.

103 Lyena kuti mwasosa kuli ine, “Munyina Branham, ngo lulembo lwa Mwinakristu ni cinshi? Ninani ukapusushiwa? Inga iwe, Munyina Branham?” Ndecetekela cilya kuli Lesa. Nshishibe. Ndecetekela ukutila naliba. Ndepashanya ubumi bwandi, cila bushiku, ne Cebo. Nga taulelingana ne ci Cebo, lyena kuli cintu cimo icalubana, ningile ukubwelelamo no kuilungamika.

104 “Cisuma,” mwatila, “Munyina Branham, ilyo abantu balandila mundimi, bushe tacilepilibula ukutila balipusushiwa?” Iyo, mukwai! Iyo, mucine! Nalyumfwa indoshi na ba manga ukulandila mu ndimi, ubuwelewele bwa musango onse. Nalimona abantu ukulanda mu ndimi kabili no kwikala no mukashi wa mwine. Nalimona abantu ukulandila mu ndimi, kabili ukutoloka toloka no kubilikisha kwati ni nga’nda ilepya, kabili no kuya kunse no kuya kwata amakwebo ya bucenjeshi, no kwiba, ukubepa ubufi, ne fintu fyonse. Musango nshi mwingasubila cena? Iyo, mukwai.

105 Ukuba ku lukuta, ba dikoni mulukuta, aba mucinshi fye nge fyo bengaba. Cinshi, muletontonkanya bali no kushita amafuta ya muli motoka pa Mulungu? Iyo. Lelo pali Cimo ukuya cite cintu cimo ico cili ica fiko kabili icabola kabili icakowela nganshi. Lesa ekala mu mutima, te kunse, cena cintu cimo icisa ukufuma mu mutima.

106 “Impongolo ya kamfyemfye, ne nshila iyafyenenkana, kabili banono abo bakaisanga.” Nge fyo cali mu nshiku shakwa Noah, cinekonse konse ukufuma muli balya ba million; nge fyo cali mu nshiku sha Sodomu, batatu ukufuma muli ba million; efyo cikaba na pa kwisa kwa Mwana wa muntu.

107 Kabili mulemona icimfulunganya ico tulimo. Mulemona ifyo amelenganyo yonse, umuntu, ena alaya kunse kulya kabili Kasebanya alapanga bakashimikila abacenjela ukwiminina mu cintamba no kuleka abantu ukucetekela cena.

108 Ubushiku bumbi umuntu atile, “Ine teti nkusuminishe mu cintamba candi, iwe kuti walenga abanakashi bandi ukufulungana.” Iyo, bena baliba kale muli ulyo musango. Cena kuti cabaleta ku mano yabo ayatuntulu, ukubeba kulya ku kuleka ukufwala filye fya kufwala ne fintu. Kabili, cisuma, umuntu umo alingile ukucicita.

109 Natile ku mukashi wandi, “Bushe nimfulungana, ine wine? Ine bushe nimpena? Atemwa, bwafya nshi ubuli na ine?” Icintu cimo mukati te kuti cikale shilili. Ningile uku Cilanda, nshilesakamana uli onse ifyo alesosa.

110 Mwatila, “Uli no konaula bukapyunga bobo.” Cisuma, bukapyunga ubuli bonse ubo Imbila nsuma ili no konaula bulingile ukonaulwa. Lesa tupeni ukushipa ukwiminina pali cilya icili Cine no kulanda Icine palwa cena! Cena lubembu, umusebanya!

111 “Impongolo ya kamfyemfye,” eflyo Yesu asosele, “kabili inshila ya fyenenkana.” Kabili imwe mwe batontonkanya ba million, kabili imwe bonse ba Methodist, Baptist, Presbyterian, ba Pentecostal ukwingilamo, mukesa tumpikwa pali bulya bushiku. Yesu atile, “Abengi bakesa nokwikala panshi mu Bufumu, no kusosa, ‘Ninkwata insambu ukuba muno.’” Atile, “Lelo abana ba Bufumu bakatamfishiwa kunse. Kukaba ukulila no kuwelesha no kusumanya ameno.” Cena cisuma ukuicencenta muno lucelo, we Mwinakristu. Kukaba ikumi ukufusha ba million ukufusha ba billion abaitunga Abenakristu, kabili abacumfwila mu bumi bwabo, abakesa lufya impongolo. Yesu eflyo asosele.

“Ni banga abakengila?”

112 Nshishibe ni banga abaleya. Cintu fye ceka ni ci, “Lesa, lekeni ine mbe umo uwa bena!” Cilya eco. Ena e Kapingula. “Lekeni ine mbe umo.”

113 Mwatila, “Munyina Branham, musango nshi wingeshibilamo lyena ilyo Mwinakristu!”

114 Nshaishiba. Lelo lekeni mwebwe ifyo Amalembo yasosa. Mucine mwalicetekela Cilya. Ilyo Mupashi wa Mushilo watuminwe pe sonde, Lesa alandile ukupitila mu Mupashi wa Mushilo. Atumine malaika ukuya—ukuya, intanshi. Kabili Atile, “Kabiyeni mupite mu musumba na mukati ka bantu, no kubika ululembo pa mpumi shabo, kuli balya abateta no kulila pa fya muselu, ukulungamika filya fintu.”

115 Nge camuselu ni cinshi? Umwanakashi uyo uli no kufwala cilya icapalana ne ca mwaume. Cilalenga Lesa ukulwala.

Bushe mwalitala ukupalama uko icintu cimo caba ica muselu? Ifyo cimulenga ukulwala! Imwe teti muciminine. Umwanakashi uli no kufwala itoloshi ilyo lyaba ilya mwaume limbi kuti, ulya e musango Lesa omfwilamo; imwe limbi kuti mwaimba mu kwaya, imwe limbi kuti mwapepa cila bushiku, no kubilikisha cila bushiku, atemwa ukwikalila Lesa cila bushiku, muli abaebaulwa ku Cinsu cakwa Lesa. Filya ni filya fine fye Amalembo yasosa. “Ica muselu!” Kabili balya abekatilila ica musango filya bakakwata iciputulwa na cilya.

<sup>116</sup> Lesa tupepeni inkumbu ukukanya ica musango filya. Nga muli no kwiminina pa lwenu mwebene, iminineni palya no kwikatilila ku Cebo cakwa Lesa mu kuboko kwenu. Cena tacakatele ukufilwa.

<sup>117</sup> Nomba natwisa ku bushiku, uko, ifya muselu fya bantu. Kabili ba Malaika baliya ukukakatika nakabili. Munsangileko umuntu umo mu Jefersonville, nga mulefwaya ukwishiba uyo ukafikako, munsangileko umuntu umo mu musumba wenu uyo uteta nokulila lyonse lyonse uwapamfiwa nokusakamana, kabili ukupepela ifya muselu ifyo ficitwa mu musumba. Bushe kuti mwaimya ukuboko kwenu no ku kusonta pa muntu umo? Lyena sendeni ili Lembo, “Impongolo ya kamfyemfye, ne nshila ya fyenenkana, iyo itwala ku Mweo, banono abakaisanga.” Ni balya fye beka abo abali no kukakatikwa.

<sup>118</sup> Owe, kuti na mulangisha abengi abaya ku chalichi. Kuti na mulangisha abengi abemba mu kwaya. Kuti na mulangisha abengi abasambilisha isukulu lya pa Mulungu. Kuti na mulangisha abengi abo ababa intungulushi isha—isha tubungwe tukalamba. Kuti na mulangisha abengi abo ababilikisha, abengi abo abalandila mu ndimi, abengi abo ababomba mu mulimo uwa Mbila nsuma.

<sup>119</sup> Lelo nangisheniko umo uyo pesamba mu mutima wakwe ali uwacushiwa nganshi pa membu ishe sonde! Nangisheni kashimikila uyo wingeminina ilelo no kwebaula filye filonganino. Nangisheni kashimikila uyo uli no kwiminina no kusosa ifintu, no kwebaula filya ifilonganino. Ena talingile ukucicita, bakamutamfya, palya epo alila.

<sup>120</sup> E mulandu wine Billy Graham aebele Jack Moore, atile, bushe taulemona ifyo kulongana kwandi kwaiminina, atile, “Ena te Baptist, nangula ena ni Methodist atemwa Pentecostal.” Atile, “Kabili bonse muli bena balemususha.” Mucine, nshilesosa cilya. . . E mulandu nacilandila, teti nsose ci mucintubwingi. Nsose ci ku lukuta lwandi ne mwine. Ninkwata ukulwisha, pantu inshita ya kwesha ili pali ine.

<sup>121</sup> Batila, “Nga uli no kwisa, cili no kuba fye bwino, lelo wikasosapo nangu cimo palwa Cilya.” Iwe kuti cawama fye no kwikala tondolo.

122 Ndi no kushimikila ifyo Lesa asosa ukushimikila! Cilya cishinka. Umo muli bena cinekonse konse akaba ku cifulo cimo. Umo muli bena akaba ku cifulo cimo. Lelo pali bulya bushiku nshilefwaya ukukwata umulandu uwakusosa ukutila nalilanshenye pa mulandu wa cisumino cimo atemwa isambilisho limo ilya lukuta, atemwa icilonganino cimo. Nalishimikila Icine!

123 Batila, “Cinshi ico iwe, cinshi ico bukapyunga bobo, Munyina Branham, ubo bumoneka ukuba ukukalamba nganshi, cinshi ico tabuleya na maka nganshi nge fyo aba baume bambi balecita?”

124 Cilya ni filya fine palya. Cilya eco. Ndaya mu musumba, muletontonkanya ukutila ba Assemblies of God bakaampana pamo na ine? Te kuli cilya ico nacetekela, tabacita. Limbi kuti nakwata umo limo pakashita. Muletontonkanya ukutila ba Methodist kuti bacita? Mukeshe, no kusanga. Mukabe meninjala wandi umulungu umo. Nga mukengilamo, mukengila mulya mwi Shina lyakwa Yesu. Cilya cishinka.

125 Owe, mucine, balamutwala mulya, mucine, bala mutwala pano mu ncende, kabili pakutila imwe mwisuntinkana pamo na bo mu nshila ishili shonse nga filya. Elyo kabili nga mwaya, batila, “Owe, nomba, Munyina Branham aba ngo wafulunganako panono fye, namwishiba. Ena . . .”

126 Nga nalifulungana mubongo bongo, lyena Baibele taili nangu cimo Mukusambilisha. Filya eflyo Baibele yasosa! Ee, mukwai. Moneni!

127 Yesu atile, “Cinshi ico Munjitila, ‘Belesebuli’? Mwalicetekele Solomoni, icishibilo cakwe ica kulingulula. Mwalicetekele ubushiku bwakwe. Namfumu uwa ku Kuso aishile ukufuma ku mpela ye sonde, ku kumona icabupe, kabili ena alicicetekele ilyo acimwene. Kabili imwe mulekela no kulolekesha kuli cena cila bushiku, kabili ta mucicetekela.”

128 Kabili ba munyina Bakwe Umwine taba Mucetekele. Atile, “Imwe kabiyeni ku mutebeto,” Atile, “lelo ine nshileya kulya nomba.” Aile kulubali lumbi, pantu ba munyina Bakwe Umwine taba Mucetekele. Cilya cishinka. “Impongolo ya kamfyemfye, ne nshila ya fyenenkana, kabili banono abo abaka Isanga.”

129 Ilyo caishile ku basambi, kucilangisho, nipesa apo babelele? Umwanakashi no mwaume baiminine pa lupanda pamo Nankwe, Yohane na Maliya. Bonse abashala balile.

130 Ici cilangisho. Iyi e nshita. Ili elyo Lesa alecite fintu. Ili elyo Mesaya ali pesonde. Ili elyo Amaka yakwa Lesa yaleenda mu bantu Bakwe. Kabili balabeta “bakakunkuluka wa mushilo, abafulungana, abapena,” owe, ifyapala nga filya. Lelo ora ili pano!



<sup>131</sup> Kukesaba mucine ukupapushiwa kumo kukalamba pa bupingushi.

<sup>132</sup> Owe, cakolwa, alishiba uko akesaba pa bupingushi. Efyo nacakolwa umwine mwine alishiba uko akesaba. Efyo na cilende alishiba apo akesaiminina. Efyo nakateya wa cunga alishiba apo akesaiminina. Efyo nacakolwa alishiba apo akeminina. Ena takapapushiwe.

<sup>133</sup> Lelo uko kupapushiwa kukesaba, ni kuli abo abatontonkenye ukutila bali abalungama. Balya e bakapapushiwa. “Ilyo bafikile kulya, batile, ‘Mucine, twalitamfishe fiwa mwi Shina Lyenu. Ifwe tuli bakashimikila. Twaba ku nkuta isha ifi na ifwe tuli. Twalicita ifisungusho ifikalamba. Owe, twalishimikila! Cinshi, ine nali i—ine nali kasunga wa lukuta. Nali bishop. Nali *ici*.’ Fumeni kuli Ine, mwe babomba amampulu, nshamwishibe.” Mwacimone co. Kulya e kupapushiwa. Atile, “Abana ba bana babo bakesaingilamo no kwikala mu Bufumu, no kusosa, ‘Natukwata insambu ukuba muno,’ kabili bena bakaposwa kunse mu mfifi, uko ukukaba ukulila nokuwelesha no kusumanya ameno.” “Impongolo ya kamfyemfye, inshila ya fyenenkana, iyo itwala ku Mweo, abanono abakaisanga.”

<sup>134</sup> Kuli imwe, mwe bantu bandi abatemwikwa, muno lucelo, umfweni kuli *ici*. Nshatala ukuipangila *ici*. Ndi no mulimo uwa ku Cilanda. Epela fye e mulimo nakwata. Nga nshakatale ukushimikila Imbila na imbi mu bumi bwandi, cilya cena Cine: kukesaba fye abantu abanono aba kesapusushiwa. Ibukisheni fye cilya: abanono fye. Imwe mukabe umo uwa bena.

<sup>135</sup> “Bena ni bani, Munyina Branham?” Nshabeshiba. Tapali nangu umo uwabeshiba. Tulabomba ipusukilo lyesu no mwenso no kututuma.

<sup>136</sup> Lelo imwe beni abalungama na Lesa. Ngo mutima wenu tautunta fye pamo na ilya Baibele, lyena kuliko icintu cimo icalubana kuliko icalubana. Te mulandu ifyo lukuta lwenu lulesosa, imwe te kuti mwingilemo kuli cilya. Imwe mulingile ukwingilamo ku fyo Lesa alesosa. Ili li Buku ilyo mukapingwilwako, Baibele. Ikaleni na Lyena!

<sup>137</sup> “Owe,” mwatila, “cisuma, nalibatishiwa mwi Shina Iya kwa Shikulu Yesu.” Cilya cintu calungama, ilya ni Baibele. Lelo nga bulya bumi tabulecikonka, tacimucita ubusuma ubuli bonse ku kubatishiwa.

<sup>138</sup> Mwatila, “Cisuma, nalipokelela Mupashi wa Mushilo.” Cilya cisuma, cilya eco mwalingile ukucita. Lelo ubumi nga tabulimo mulya.

<sup>139</sup> Ibukisheni, icani cilapokelela amaka yamo yene ayo ayawila pa ngano ku kushilenga ukukula, yalalenga icani ukubilikisha, naco. Icani icinono icakale cileminina kabili icasansamuka fye nge fyo ingano yaba. Cilya cishinka,

ukwikalila ku bumi bwine. Kabili umubembu kuti aikala mu Cinso cakwa Lesa, ukubilikisha ukucimfya, no kwikala ngo Mwinakristu. Lelo nga tamuli icintu cimo icaibela mu mutima! Ena kuti akwata Amaka yamo yene ku kutamfya umupashi uwakowela. Yesu efyo asosele. Ena kuti ashimikila Imbila nsuma bwino fye nganshi nge fyo kashimikila uli onse enga cita. Filya fine fye, efyo Yesu asosele. Baibele ilacisambilisha. Ee, mukwai. “Nangula ningalandila mu ndimi sha bantu na bamalaika, nangula ningapela umubili wandi ku kocewa nge lambo, ukupela ifipe fyandi fyonse ku kulisha ababusu, na—nakwata iciteteketeleo ukuseshe mpili, nacita fyonse ifi fintu, na shimikila mwi Shina Lyakwe, natamfya ifiwa mwi Shina Lyakwe,” atile, “Nshili kantu.” Eico, ena kuti acicita, kabili “nangula kantu.” Muleumfwa itontonkanyo?

<sup>140</sup> Nomba, icintu ica kucita ni ci, ukufuma mu mutima wenu, beni Umwinakristu, nomba ingileni pa mpongolo iya kamfyemfye. Pantu, yalipabuka inshila itwala kuboni, kabili ba million ukufusha million muli ino nkulo abacetekela bakaya kulya. Pantu, impongolo ya kamfyemfye, ne nshila iyafyenenkana, imwe fye na Kristu mweka.

<sup>141</sup> “Yakamfyemfye inshila itwala ku Mweo, kabili abanono fye abo abakaisanga.” Nomba, filya e Fyebo ifyakwa Shikulwifwe. Mwe! Ni cinshi ico Alecita? Ukwiminina kulya, ukulingulula amatontonkanyo yabo.

<sup>142</sup> Kabili atile, “Ena ni Belesebuli. Cisuma, musango nshi Ena engaba Lesa? Ena Muntu! Ni kwisa uko aya mano yafuma?” Efyo basosele mu musumba Wakwe Umwine.

<sup>143</sup> Ilyo mwaisa mu musumba muno, cilemoneka kwati... Nshilelanda ici ukukana mupelo mucinshi imwe mwe bantu; imwe muli Benakristu, imwe mulalintemwa. Imwe mulesa muno mu musumba, kabili cimoneka kwati amaka yakwa Satana yala muwisha panshi. Cino cifulo calyebaulwa. Uno musumba walyebaulwa.

<sup>144</sup> Ni cinshi ico Billy Graham asosele ilyo aingile mu Louisville? Atile ilya ni “ncende iya maka ayengi ayakwa ciwa” iyo atalile ukumonapo mubumi bwakwe. Alicibikile mwi pepala lyelayashi, atile, “Imwe kuti mwaumfwa fye ukutitikisha ukwa kwa Ciwa.”

<sup>145</sup> Mucine, nalekumfwa. Cisuma? Unomushi wandi ne mwine. Ilyo Yesu abwelele ku mushi Wakwe Umwine, Atile, “Imilimo ikalamba ingi Ena tekuti acite, pa mulandu wa kukana cetekela kwabo.” Atile, “Kasesema abo wabula umucinshi, kashimikila, kano fye caba muwakwe umwine—mucalo cakwe umwine, mukati ka bantu bakwe.” Mwamona? Imwe tekuti mucafwilishe, Amalembo efyo yasosa. Mwamona?

<sup>146</sup> Nomba, ilyo mwaisa mu musumba muno! Kabili tamunjebele teti ncishibe. Ndaya ku bantu abo abaposha mu

kuboko kwandi no kusosa, “Owe, Munyina Branham, nalikutemwa.” Kabili namwishiba bulya bufi! Uleshiba bwena bufi. Nga Lesa kuti anjeba ukulingulula kwa mutima, cinshi Ena teti anjeba cilya?

<sup>147</sup> Mucine, kabili mulya mwine fye mukati ka bantu benu ukushinguluka umusumba! Ilyo ba mumona, batila, “Cisuma, namwishiba, nalimona uko ici ne ci.”

“Ni kwisa? Cali ni kwisa?”

“Kulya lubali. . .”

“Huh! Twalishiba ulyo mwaume!”

<sup>148</sup> Mulacumfwa. Leken i mwebe, mukaleke umuntu umo ukwisa ku nga’nda yenu uyo usha mutemwa nganshi, akekale mu nga’nda yenu pakashita akanono no kumfwa ilye myumfwile iya ibela. Mukafushe cilya na makana ikumi limo na fine nomba, lyena muli no kumfwa ifyo ndelandapo. Elyo mulengila mu ncende umo umuntu onse alikutemwa, ilye myumfwile iya kusengelwa, yeka, owe, mwe, kabili imwe kuti mwaikala fye mulya umuyayaya, mwamona. Cilya eco, mwamona, cena mupashi. Kabili abantu tabaishiba ifyo cilya caba, bena balasunguka mulandunshi abantu bakantaikwa filya.

<sup>149</sup> Cinshi icilenga abanakashi abasuma, cinshi icilenga abanakashi abasuma ukufwale fyakufwala ifya kowela no kuya kunse kulya? Cinshi icilenga, nangula nomba ilyo kucili na kutalala, abakashana abanono aba myaka ya kufyalwa ikumi limo na mutanda, na fwala ifya kufwala ifyo talingile ukufwala ku cinso caba nyina, no kuya mu musebo? Ni pa mulandu, te ulyo mwana (ulyo mwana taishiba nangu cimo icisuma), lelo ni pa mulandu kashimikila umo mucintamba alifilwa ukwikatilila icifulo ca mulimo wakwe. Cilya cishinka nganshi. Mucine. Abanakashi balaya mu musebo, kabili nabafwala mu musango wa bulalalale ne fintu nga filya, kabili ababembu ukulolekesha pali bena kabili teshibe ukutila ena mucine ali fye uwa mulandu kwati fye aliikala na ulyo mwaume. Yesu eflyo asosele! Yesu atile, “Uyo onse ukalolekesha pa mwanakashi no kumukumbwa, na cita nankwe kale ubucende mu mutima wakwe, kabili akasukilapo pali cena pa bushiku bwa bupingushi.” Impongolo ya kamfyemfyem, ne nshila ya fyenenkana!

<sup>150</sup> Ninjishiba muletontokanya ukutila ndi umuntu uwakosa. Nshili uwakosa! Ndi munyinenwe, kabili nalimutemwa.

<sup>151</sup> Fulumukeni ubukali ubuli no kwisa! Kabiye ni kulupanda no kulila mpaka umutima wenu waiisushiwa no Mupashi Wakwe, cilya cikalenga ukufutatukila inuma yenu ukufuma ku cintu icili conse ice sonde no kwenda aba bulesa ku ntanshi Yakwe no mutima wenu ukulabilimina Wene. Ukutemwa! Te

mulimo. Kristu te mulimo, ukubombela Kristu, caba ukutemwa e kubombela Kristu. Cila mucusha imwe, ukumupatikisha imwe, mpaka imyumfwile yonse iya bumi bwenu ilatuntila pamo Nankwe. Lilya elyo mumona ulubembu.

<sup>152</sup> Kabili Ena alilile pe sonde. Calangulwishe Lesa mu nshiku shakwa Noah, ilyo Amwene imitima. Kabili Yesu aikele pa mulu wa kalupili, kabili atile, “Yerusalemu, Yerusalemu, ifyo lyonse nafwaya uku kufukatila, lelo inshita yobe naifika kabili inga’nda yobe yashala amapopa.”

<sup>153</sup> Efyo cikaba na pa Kwisa kwa Mwana wa muntu, imitima yabacetekela aba cine naikontoka. Alemona ino ine nshita kulingile kwaba ukupuputulwa ukuli no kupita muli ino mpanga. Kuti caba shani ukupitila mwi bumba lya bana ba mucani? Kuti caba shani, ilyo bena balyebaulwa icakubalilapo?

<sup>154</sup> Ubufumu bwakwa Lesa bwaba ngo muntu uyo wateyele isumbu muli bamba, kabili, ilyo aikulwile kunse, alikwete bafulwe, bafulwe ba mu menshi, insoka, bacula, isabi limo. Tali ni ena uwasalile ni fisa, ena aikulwile fye kululamba. Filya efyo Imbila nsuma icita. Efilya efyo Billy Graham, Oral Roberts, ine wine, na bonse abashala bakashimikila abo abaleshimikila Imbila nsuma, balaikulwila kunse, balaibikamo mukati, “Abo abali apa, Shikulu.” Lelo ni cinshi ico tulecita inshita ili yonse? Tulesanga ukutula, ilyo tamulabwelelamo nakabili, bena nababwelela kulya mucishiba nakabili. Cena ni cinshi? Icakwambilapo, ali ni fulwe. Cilya tacamupilibwile, ku kwikatwa mwi sumbu lya Mbila nsuma. Ena ali ni fulwe icakubalilapo. Ena ali ni fulwe wa mu menshi icakubalilapo. Yena yali ni nsoka icakubalilapo. Ena ali bumbimunda ilyo talati ese mu lukuta. Ena takwete ukukabila nangula ukuleka ukunwa kwakwe no kuteye cunga, no kupepa fwaka no kubepa ubufi, nokwiba. Ena aishilemo fye pantu alyumfwile umwenso palwa kumbo. Iwe uleilenga we mwine umu umwine mwine uwa kwena, ilyo wacita cilya. Cilya cishinka. “Impongolo ya kamfyemfye, ne nshila iya fyenenkana, kabili banono abo abakaisanga.”

Natupepe.

<sup>155</sup> Shikulu, owe, ncencenteni, Shikulu. Esheni umulandu wandi ino ine nshita, Shikulu. Mwikaleka ine nkese ku bupingushi ku ntanshi Yenu, panuma ya kushimikila uyu musango. Owe, nga muliko icintu icili conse icakowela muli ine, Shikulu, cifumyemimo, napapata! Tulemona ubushiku ubo tuleikalamo, ilyo abaume na banakashi baleba abatalama nganshi. Bena balomfwa insoni. Imwe mwalisosele inshita imo, “Takwaba nangu nsoni pakati ka bana ba ku Sion.” Ukuyemba kwabo kwalifumishiwapo mpaka tabomfwe nsoni nakabili. Mwe Shikulu, tontonkanyeni pali cena! Kabili

ishibeni ukutila icakumwenapo inshita kulya cileya pantanshi, miniti fye, atemwa yabili na yambi, kabili ukonaulwa ukukalamba kukesha, elyo lekeni uyo uli uwakowela abe uwakowela ifyo fine.

<sup>156</sup> Lesa, tushibusheni ifwe bonse muno lucelo. Tusunkanyeni, Shikulu! Tulemona ifishibilo ukumonekela. Natukwata amenso yesu ayaisuka ku kwishiba cilya. Tulemona ba million, million, Shikulu, abo abafutatuka kabili baliya. Ndesunguka, ni cinshi ninga cita, ni cinshi ninga cita, Mwe Shikulu? Bushe kuliko icili conse, Shikulu? Nga cikasenda ukushimikila ukwingi, amapepo ayengi, na fimbi ifingi, ngafwilisheni, Shikulu, pakutila ningaleta Imbila ku bantu. Ni cinshi ico ninga cita? Lelo bena lyonse fye Balaikana. Imwe mulacita ifishibilo Fyenu ifikalamba no kubomba ifisungusho Fyenu, lelo nomba abantu balatwalilila ukulaenda. Bushe Amalembo yenu yalingile ukufikilishiwa, bushi ni nshita iyo “Takuli umuntu uwingesa kuli Ine, kano Tata amukula, kabili bonse abo Tata Ampela bakesha kuli Ine”? Shikulu Lesa, peni muno lucelo ukutila abantu balashibuka no kumona ici cishibilo icakulekelesha pe sonde. Ndepepa, Lesa, ukutila Imwe muli no kuleta icintu cimo ku bantu.

<sup>157</sup> Paleni aba bantu muno luno lucelo. Lesa, tendekeleni na Munyina Neville, Shikulu. Undapeni umubili wakwe. Ena nalwala muno lucelo, Shikulu, ukucushiwa mu mala. Ndepepa ukutila ukuboko Kwenu ukwa kundapa kwalaba pali ena. Sunkanyeni umweo wakwe.

<sup>158</sup> Lesa, kabiyeni pakati ka ulu lukuta. Muliko abaume na banakashi abekele muno abo limbi nshakatale ukubamona nakabili mpaka ubushiku bwa bupingushi, lyena ningile ukwasukilapo. Lelo nimbelanga Icebo Cenu, “Impongolo ya kamfyemfye, ne nshila iyafyenenkana, kabili banono abo bakaisanga.” Mwe Shikulu, lekeni aba babe balya “abanono” bamo muli bena, mwalacita Imwe, Shikulu? Peleni cilya ku muntu onse uli muno.

<sup>159</sup> Ndepepa nge fyo umuntu enga pepa. Shikulu, aba bantu kuti bancitila icintu icili conse, maka maka ku kungafwilisha. Nganali ne nsala, bena kuti bandisha. Nga nalekabila suti, bena kuti baishita. Bena kuti baba capamo no kunshitila motoka, ku kushimikila Imbila nsuma. Kutu bacita icintu icili conse muli ulyo musango. Mwe Tata, cencenteni imyeo yabo muno lucelo, napapata citeni, kabili lekeni bena bauncenente ku cinso Cenu. Nshishibe, ndesubila ukutila cila umo muli bena baba muli kulyo Kusalwa. Kabili mbikeniimo mulya, na ine, Shikulu. Kabili nga kuliko umulandu uli onse muli ine ukutila tekuti mbe kulya, Shikulu, Imwe usokololeni fye kuli ine, nalaulungamika ino ine nshita. Ndefwaya ukuba uwashininkisha, Shikulu, ukutila pali ilya nshita ya lucelo takwakabe ubwafya ku mumana. Ndefwaya nkengilemo bulya

bushiku. Kabili nshishibe nililali cilya cikaba, limbi kuti caba ni lelo. Eico, ngafwilisheni ukwishiba, afwilisheni aba bantu ukwishiba.

<sup>160</sup> Kabili ilyo twamona imitima yesu ili iya bulo kuposako amano! Owe, tulomfwa bwino Imbila isuma uku kutika pa cilimba, atemwa ukuya ku chalichi. Tulatotela pa Mbila iisuma. Tatusakamana ukulanda pali Yesu ku cifulo cimo. Lelo, Shikulu, bushe ulubembu lwabe cisendo nganshi kuli ifwe icakutula lulaleta ifilamba mu menso yesu, ukuteta no kulila no kwiminina ukulususha, ifintu fyonse, ifya muselu ifyo fyacitwa mu musumba? Shikulu, lekeni Malaika wakwa Lesa amone cilya pali ifwe, no kutushila akashilwa. Peleni ifi, Shikulu.

<sup>161</sup> Nangu ni fyo iseni, Shikulu Yesu, nomba no kuteyanya imitima yesu, no kutupela ifishibilo fyenu ifya cine ukutula Imwe muli mukati kesu, pakutula twingeshiba ukutula tulepokelela—tulepokelela icishibilo ca kulekelesha ilyo impela ya ino nkulo tailafika.

<sup>162</sup> Kabili tulemona ukufyalwa kwa mucani, ilyo abaume abekala mu nko nokukwata utunya utufyalwa ku bakashi ba bene, kabili—kabili abakashana abanono mu musebo, kabili imyanda ukutamfiwa ukufuma ku masukulu cila mwaka kabili imisepela ukusanguka banacifyashi, kabili takwaba umucinshi, kabili ukutula ifyo abanakashi balebo bwanga, abene, pa kupepa fwaka no—no kunwa, na ba television kabili na fimbipo ifyo ifileonaula amano ya bana. Mwe Shikulu, kufika lilali cena cingeminina? Kabili Imwe, Lesa uwa Mushilo!

<sup>163</sup> Mwe Tata, ine—ndeumfwa ukuibela ilelo icakutula icintu cimo cilingile ukucitwa bwangu bwangu Shikulu. Nshaishiba ifya kusosa, lelo ndepepa, Shikulu, ukutula Imwe mwalabika mu mitima yesu ifyo ifya kucita. Peleni ifi fintu, Shikulu twalombela fyena mwi Shina lyakwa Yesu. Amen.

<sup>164</sup> Inshita ili mupepi. Umuntu onse uwa mano uyo wakwata ukutontokanya, alishiba ukutula icintu cimo cili mupepi no kucitika. Takuli umuntu nangu umo muli cino cikulwa, uyo ukwete amatontokanyo ayatuntulu, lelo uwaishiba ukutula ili sonde tekuti liminine muli iyi mibele. Teti twiminine, mwe banandi. Takuli icintu nangu cimo, nga pastor wenu kabili munyinenwe, takuli icintu nangu cimo ico ninga musontelelako muno lucelo kano kuli Yesu Kristu. Takuli icintu nangu cimo ico naishiba. Tontokanyeni fye pa fintu ifyo fyasesemwa ukwisa ilyo Kusendwa takulacitika, ifintu fyonse ifyo naishiba nafifikilishiwa.

<sup>165</sup> Mwatila, “Inga palwa lulembo lwa ciswango?” Kulya kukesha mu nshita iya Bucushi. Ulukuta lukaya lilya.

Takashile aba, aba ni nshi nabaya, mwamona. Ukushilwa kulecitwa ino ine nshita. Ukushila kulangisha kwa, icifwatiko. Fulumukileni kuli Lesa, fulumukileni kuli Wene bwangu bwangu!

<sup>166</sup> Ndesunguka muno lucelo, ilyo tucili tulelolola muno pali miniti fye. Kabili ndeumfwa nge fyo muleumfwa. Ine—ine kuti naishiba imyumfwile yenu, cila umo muli imwe ukweshwa ukutontankanya, “Mwe Lesa, ncencenteni!” Ulya e musango ndeumfwilamo, na ine. Ndeiluka ukutula ishi Mbila nga shilya, we munandi, tashalumbukwa pakati ka bantu. Iwe ulashebaula kabili iwe uku-. . . iwe—iwe ulashilenga ukuba ishishaba nangu cimo. Umuntu umo alingile ukucita cilya. Ndekabila nga cali nalimo umuntu umbi. Lelo ciwilile pali ine ukucicita, nga ndi no kuba umwanakashi uwakuwasha, lekeni ngwashe. Nga ndi. . . Dabidi atile, “Kuti natemwa ukuba ica kukumwinako kunkasa pa nga’nda yakwa Lesa, ukucila ukwikala mu ma hema ya lubembu.” Cilya cishinka. Icili conse ico Lesa alefwaya imwe ukucita, ciciteni. Mwilaumfwa insoni. Nga kuliko. . .

<sup>167</sup> Kabili, ibukisheni, ninjishiba cilya cintu icikalamba. Mwatila, “Munyina Branham, ulesosa ukutula imyeo fye cinekonse konse eingapusushiwa?”

<sup>168</sup> Nshaishiba ni banga abakapusushiwa, ine tekuti mwebe. Lelo ndesosa icintu cimo: bakaba abanono nganshi, mubushiku nga ubu. Tontonkanyeni fye, muli bulya bushiku uko Wene abelele, ni banga abapusushiwe. Tontonkanyeni pa bushiku bwakwa Noah, kabili ubushiku bwakwa Loti—Loti, kabili na balya bonse, Atile, “Efyo cikaba na mu kwisa kwa Mwana wa muntu, pantu, impongolo ya kamfyemfye, ne nshila ya fyenenkana.” Mulemona, mulengilamo mwebene, pamo na Wene, kabili epela fye. Mwamona? “Kabili lelo abanono abo abakaisanga.” Nibanga abacetekela ilya ni Mbila nsuma iya Cine? Yesu Kristu, e fyo asosele, “Banono abo abakaisanga.” Abanono sana. Beni umo ulya uwa aba banono. Ninjishiba cilya cintu cakosa, cilacusha. Kabili cila ncusha ine ukucisosa, ukumfwa ukutemwa ukwa buntu pali imwe, lelo ukutemwa kwa kwa Lesa kulampatikisha ine ukumweba.

<sup>169</sup> Nomba, Umupashi wa Mushilo umo wine uyo wabombele mu nshiku shakwa Abraham, uwabombele mu nshiku shakwa Kristu, alilaile ukuba muno ukucite cintu cimo cine. Ena ali muno. Nomba, nga nimweba Icine, Lesa ali no mulimo kuli cilye Cine.

<sup>170</sup> Nga nshilesunga icebo candi, nshili umuntu uwa cebo candi. Nga ta mulesunga icebo cenu, ta muli umuntu uwacebo cenu. Nomba, limbi kuti na mulaya icintu cimo kabili te kuti ncicite, lelo—lelo ndi no kwisa mweba. Nga nalimukwatila



imisha icintu cimo, no kucifisa kuli imwe, ndi bumbimunda. Nga naisa mukumweba, “Ninkukwatila imisha, lelo tekuti nkulipile, lelo ndi no kucita icisuma ico ningacita,” lyena imwe munjeleleko no kungafwilisha. Mwamona?

<sup>171</sup> Ifwe bonse twalikwatila Lesa imisha icintu cimo. Twali Mukwatila imisha imyeo yesu. Lekeni tuleba abacishinka palwa cena. Ukuya no kusosa...Mwilasosa, “Cisuma, nomba lolekesha, ndi—ndi Presbyterian. Ndi Methodist. Ndi Pentecostal. Ndi Lukuta lwakwa Lesa. Ndi Nazarene. Ndi Pilgrim Holiness.” Mwilatontokanya cilya! Ku kabako ba million ba balya ku mbo. Imwe mube Abenakristu, muli Kristu.

<sup>172</sup> Ni banga abali no kusosa, “Munyina Branham, njibukisha mwi pepo nomba, ndefwaya ukwiminina”? Lesa akupale.

<sup>173</sup> Shikulu, Imwe na mumona amaboko yabo. Ora ili pano, Umupashi wa Mushilo ukalamba nabika umutende no cikulwa muno lucelo. Ndeumfwa Umulola Wenu. Ninjishiba ukutula Imwe muli muno ku kucindika Icebo Cenu, “Ine Shikulu nalibyala, kabili Nkacitapilisha akasuba no bushiku, epali umo acinukula mu kuboko Kwandi.” Imwe mwalitumine Icebo Cenu ku kubomba umulimo, kabili Cena cikacita—Cena cikacita cilya Shikulu. Amalembo yasosa ukutula Imwe mwaba cimo cine mailo, ilelo, no muyayaya.

<sup>174</sup> Bena tekuti bacetekele, balya bantu mu nshiku Shenu tekuti bacetekele ukutula Umupashi wa Mushilo wali muli Imwe. Kabili Imwe mwaliilengele Mwebene (ukubo Muntu)Lesa, icaba, Imwe mwali uwafyalwa muli nacisungu Umwana wakwa Lesa uyo waishile pe sonde kukutulubula ukufuma ku membu shesu. Kabili pa mulandu wa kutula balimwene Umupashi wa kwa Lesa muli Imwe, balyeshe ukucilenga ukuba icaiwela. Kabili Imwe mwalibebela, Shikulu, “Te Ine uyo ubomba imilimo, ni Tata uwikala muli Ine. E ubomba imilimo. Nga mwaitile Abraham ‘shinwe.’ Abraham alimwene ubushiku Bwandi.” Mucine, alicitile, ilyo aiminine kuli Wene, alimwene Wene ukucita ilya milimo ne cishibilo. “Alimwene ubushiku Bwandi no kusekelela.” Atile, “Mulaluba, ukwabula ukwishiba Amalembo nangula Amaka yakwa Lesa, ifyo kutula Lesa enga fimba nacisungu, no kufyalo Mwana (ukufyalwa kuli na cisungu) no kwikala Umwine mu mwisulo wa Maka Yakwe, muli ulya Umuntu umo.”

<sup>175</sup> Kabili ifyo Wene engasenda ulya wine Umulopa ukufuma kuli ulyo Mubili uo Ena apele nge Lambo, no kusangulula abantu abo Umwine engekalamo, ukutwalilila umulimo Wakwe mpaka ku mpela ya fintu fyonse! Mwe Lesa, shibusheni abantu ku kumona cilya. Peleni cilya. Pususheni cila umo uyo wacimya ukuboko kwabo. Sangululeni imitima yabo. Shikulu, amaboko yandi yali pa mulu. Nsangululeni, Mwe Shikulu. Ino ni nga'nda ya kulungamikilwamo. Ino ni

ncende umo tulingile ukusambwa. Leken i Umupashi wa Mushilo utusambe muno lucelo, no kutusangulula ukufuma ku bubi.

<sup>176</sup> Tulepepa, Shikulu, ukutila tamwabe umuntu uwalafuma muno lelo uyo uli no kwisushiwa no Mupashi Wenu. Nalimo takwabe ica kumfwa umfwa nangu cimo ukumonekela kunse ilyo calacitika. Lelo, Shikulu, muye mukati no ku fumyako icipapa no kutulangisha ifyo twaba, Shikulu. Peleni ifi. Elyo kabili twisusheni no Mupashi Wenu, umutima uyo uli wa cishinka kabili uwasanguluka. Kabili muli ino nshita iya kucushiwa na mesho ayakosa, Imwe muli no kuba abawamisha kabili aba kututemwisha ilyo tuleenda, ukulolela bulya bushiku. Ilyo ifilamba filekonkoloka mu masaya yesu, pa membu sha mu musumba, lekeni Mupashi wa Mushilo alolekeshe panshi no kusosa, “Kuliko umo uo ninga shila, ena Wand i, wene Wand i.” Peleni ifi, Shikulu. Leken i asangwe mukati kesu ilelo. Twalombela ifi mwi Shina lyakwa Yesu. Amen i.

Nga nafika pa mu mana kawa kasuba,  
Ilye myela ya bulanda yapwa;  
Kukaba Umo uwa ku nanga inshila,  
Nshakabuke Yordan neka.

Nshakabuke Yodani neka,  
Yesu afwile pa membu shandi;  
Lyo nkamona mfifi, Akalampembela,  
Nshakabuke Yordan neka.

<sup>177</sup> Ndefwaya ukumwishiba Wene nomba. Sendeni ukuboko kwandi, Shikulu uwawama, ntungululeni, lekeni njiminine. Leken i njiminine pano, Shikulu, ukukanya icintu conse ico citwa icilubo, icintu conse ico cimoneka icalubana. Nshilesakamana ifyo umuntu onse alesosa, lekeni njiminine, Shikulu. Ilyo nacita fyonse ifyo ninga cita, ngafwilisheni ukwiminina. Sendeni ukuboko kwandi no kuntintila muli cena, Shikulu. Citeni icintu cimo, lekeni njimimine. Ilyo filya fintu fikesa, kabili ifyuma fya ili sonde kabili ne fyakubengeshima fya iko fyonse no bukata bwaluko; pofwisheni amenso yandi kuli fyena, lekeni ine mone fye Wene Uyo uwamfwilile. Nga kukaba ukukana umunandi onse uo nakwata, nga kukana conse ico nakwata; cilya tacilepilibula icintu cimo, ndepela fyonse pa cipailo. Cilya eco, lekeni njiminine uwacumfwila. Kabili ubushiku bumo ilyo umupu ukalapupila mucinso candi, kabili nkeshiba ukutila umutima wand i na uleka kabili inshiku shandi shapwa, kabili inshita yandi ya kumana kabili kadi yandi yafumishiwa mukabokoshi, nshilefwaya ukwabuka Yodani neka. Ena akaba kulya. Ee. Ilyo nkamona mfifi, Ena akalandolela kulya, nshakabuke Yodani neka. Nga ndi no kumwimininako nomba, Ena akanjimininako lilya. Ndi no

kwikalila Wene, Uyo uwamfwilile, ifyo ubumi bwandi bukaba ubwakusekela lilya. Ulya e musango ndefwaya ukwiminina.

<sup>178</sup> Ndemona kuliko abantu abalwele muno. Bushe napela amakadi ayali yonse? Nindaba. Bushe nabapela amakadi? Bushe kuli amakadi ayali yonse ayapelwe? Uli onse ukwete amakadi ya kupepelwapo? Iyo.

<sup>179</sup> Ndelolela fye Mupashi wa Mushilo. Nga kuti mwacetekela fye, kwateni fye icitetekelo, mwitwishika. Nga Lesa ali no kunsokolwela amafya yenu. . . . Conse fintu cili, nshishibe; nga kuti mwaimya ukuboko kwenu, imwe tamwanjishiba na ine nshamwishiba. Kanshi nga Lesa alino kusokolola pano, bushe mwalacetekela ukuti ni Malaika umo wine uwaletele Imbila lintu fye ukonaulwa takulacitika kunuma kulya, kuti caba Malaika umo wine uyo waleileta ino ine nshita ilyo ukonaulwa kumbi takulabapo. Bushe kuti mwacetekela cilya? Nga kuti mwacita, imyeni ukuboko kwenu. Cisuma. Cisuma, lekeni Shikulu acipele.

<sup>180</sup> Ena naikala mupepi na ine. Kuliko naumbi uwikele mupepi na ine, ni Muka Snyder pano, atemwa uyu Muka Murphy pano, ifyo ishina lyakwe lyaba, naikala apa pene. Nalibeshiba.

<sup>181</sup> Nshamwishiba uyu mwaume, ena mweni kuli ine. Lelo Lesa alimwishiba. Nga Lesa ali no kucisokolola nomba, ni banga muli imwe abaishiba ukutula cena tacili. . . .

<sup>182</sup> Mwilolekesha kuli ine. Mwe, ndi mwina Kentucky hillbilly, ukulingana nge fyo caba. Ine—nshakwata na masambililo ayalinga, nangu panono, uku—ukulembe shina lyandi ne mwine. Lelo kuliko icintu cimo ico naishiba, nali mwishiba wene. Kabili cilya, cilya fye—cilya fye ceka eco naishiba ukusakamana. Nomba, mwi—mwiposa amano ayali yonse ku milandile yandi.

<sup>183</sup> Kabili imwe kuti mwatontonkanya ukutula ukubila kwandi muno lucelo kwaciba fye kunse ka butantiko na fyonse fye, kutantikeni na Baibele inshita imo kabili mukamone nga cakutula nga tamuli palya pene apalingile. Mwamona nga icakumwenako cenu tacilimo ilyo imwe—ilyo mwacibika palya. Mwiesha ukulilinganya na matontonkanyo yenu mwebene, lelo ilinganyeni ne fyo Wene asosele. “Impongolo ya kamfyemfye, inshila yafyenenkana, na banono abo bakaisanga; pantu inshila iya pabuka iyo itwala kuboni, kabili impongolo iyapabuka, kabili na bengi abakengilamo,” ba million ukufusha ba million bakengila mulya. Umo ukufuma muli million akaba nalimo umusango cikeshilamo. Mwacimone co. Filya e fyo Ena asosele. Nomba, Ena tatalile ukupela ilye mpendwa, lelo Atile, “Nge fyo cali mu nshiku shakwa Noah,

imyeo cinekonse konse. Nge fyo cali mu nshiku sha Sodomu, itatu.” Ukufuma mu cintu conse, batatu balipusushiwe, ku mulilo. Efyo cikaba!

<sup>184</sup> Nomba, nga umo kuti aba uwa bumupashi nganshi, ndefwaya ukuti mulolekesha pali uyu mwaume uwikele pano, alendolekesha fye lyonse fye ilyo engacita. Acimya ukuboko kwakwe, nshamwishiba; nshatala mumonapo, kabili nshaishiba nangu cimo palwa ena. Ena naikala fye palya alelolekesha kuli ine. Lelo, mwamona, ena alekwata ukulanshanya, alepepa. Nomba, cilya cishinka. Nomba, nga Shikulu alanjeba. . . Ūlya muntu uwikele kulya akatalamukila kuli ine, kabili uku e kukumana kwesu ukwa kubalilapo, kabili ena naikala palya. Nga Shikulu alasokolola kuli ine ifyo ena aba—ifyo ena aba. . . Ine—ine tekuti mundape. Nshaishiba, ine tekuti ncite cilya, pantu Lesa nacita kale. Lelo cena kuti cakusha icitetekelo cenu. Umuntu onse alemona nomba, Wene ali pano pene, Umupashi fye umo wine. Kabili ibukisheni, Yesu alilaile ici, ilyo inshita ya mpela tailaisa. Cena lyonse caba icishibilo cakulekelesha.

<sup>185</sup> Ubushiku bumbi, Leo kabili na ine twaikela mu musebo, kabili ifwe bamo twalelanda. Kabili nalitwalilile ukulaumfwa kwali ukupilibulwa ukwaleisa, ukupilibulwa ukwaleisa. Ilyo twalandile pali kwena, takwakabe ukupilibula muli bukapyunga bwandi, pantu tekuti bube nakabili, lelo kukaba ukupilibulwa muli ine. Ine lyonse naba uwanenuka kabili no kuleka fye abantu ukunsotelela no kuntungulula, no kuntuma *uku* lubali kabili *kulya* lubali. Nga nalicita icintu cimo ico Shikulu anjeba ukucita inshita iya kale sana, nga nshaba mu bwafya ubo na bamo ilelo. Ndi no kuya uno mulungu uleisa ukuba neka na Lesa. Ee, mukwai. Ine—ningile ukumfwa ukufuma ku Mulu. Nshilefwaya ukuba uwanenuka, ndefwaya ukwiminina pa kushininwa kwandi ne mwine.

<sup>186</sup> Umwaume, ciletwalilila ukubwekela kulya kwine kuli ena, ena naikala kulya kunuma, pantu ulyo mwaume nacetekela, ena mucine alecetekela. Ndelolekesha ibumba ukuli konse, kabili cilewila palya pene fye pa mwaume. Nakwata ica kukabila, nakwata icisendo, lelo nakwata icisendo ica muntu umbi. Cilya cishinka. Iwe ulepepela umuntu umbi. Iwe naukwata umuntu umbi pa mutima obe. Cilya cishinka, teifyo fine? Cena munobe. Nga nakweba bwafya nshi ubuli naulya umunobe, bushe walancetekela ukuba umubomfi wakwa Lesa? Cena ni bucakolwa. Cilya cishinka. Nga cilya cishinka, imyo kuboko kobe.

<sup>187</sup> Bushe ulacetekela? Umuntu umo uku lubali bacimya ukuboko kwabo, umwanakashi kunuma uku, umo. Ee. Ee. Iwe tawanjishiba? Ndi mweni kuli imwe bonse? Nshamwishiba, Lelo Lesa alimwishiba. Bushe mulecetekela cilya? Nga Lesa ali no kunsokolwela icili pa mutima wenu, bushe mwala nacetekela

ukuba umubomfi Wakwe? We na mayo umunono, ico cilekucusha ni ulyo mwana palya. Cilya cishinka. Kabili ulyo mwana nakwata eczema pa cinso cakwe. Ba doctor tapali ifyo benga cita palwa cena. Iwe uli umweni muno, kabili iwe no mutemwikwa obe mwikele apo. Ulecetekela Lesa kuti anjeba ifyo iwe waba atemwa uko fuma? Ulecicetekela? Bushe kuti wasumina ukundapwa kwa mwana nga Wene kuti acita? [Na mayo atila, “Ee.”—Ka.] Cisuma, kuti wabwekela ku Somerset, Kentucky, uko wafumine. Kabili ulecetekela ukutila ena ali no kuba umuntuntulu, eczema obe ali no kufuma pa mwana nga kuti wacetekela.

<sup>188</sup> Ilyo nacilumbula lilye shiwi, umu muntu uwiminine kunuma kulya mucikulwa, ukufuma ku Somerset, Kentucky, alepepa, no bwafya bwa mutima. Ulecetekela ukutila Lesa kuti abalenga ukuba abatuntulu? Nga kuti wacicetekela no mutima obe onse, no kucetekela ukutila Lesa kuti aundapa no kulenga ukuba bwino.

<sup>189</sup> Apa, apa pali, ndecetekela ukutila ukuboko kwa muntu umo kwacisa kuno kwine fye, kuno kwine, na mayo. Ee, ni mona ukuboko kobe. Ndi mweni kuli iwe, na mayo? Nshakwishiba. Tatwatala kumanapo. Ulencetekela ukuba umubomfi Wakwe? [Na mayo atile, “Ee.”—Ka.] Ulecita? Naukwata icisendo pa mutima obe, atemwa icintu cimo. Ulecetekela ukutila nga Lesa kuti acisokolola kuli ine, ulecetekela Wene Mupashi umo wine, ulyo wali muli Kristu? Umulume obe naikala palya, ena alecetekela icintu cimo cine, nao? Bushe kuti wacetekela icintu cimo cine? Cili pa mwana obe umukashana umunono uwikele ukupalama kuli iwe uko. Cilya cishinka, ena nakwata impwalonda lelo. Nomba ulecetekela ukutila Lesa ala mundapa? Nga ulecita, imyo kuboko kobe. Cisuma, bika indupi shobe pa mwana.

<sup>190</sup> Shikulu Yesu, mu Cinso ca Mupashi wenu, ndebaula ciwa uyo uleipaya umwana. Ndebika, kucitetekelo, Umulopa uwakwa Yesu Kristu pakati ka cilye cipondo no mwana. Leken iabe no mweo. Amen.

<sup>191</sup> Kwatени icitetekelo muli Lesa. Mwitwishika. “Nga kuti mwacetekela, ifintu fyonse filacitwa.” Nga kuti mwacetekela, ifintu fyonse filacitwa. Bwino bwino.

<sup>192</sup> Umuntu umo kunuma kulya acimya ukuboko kwabo, pa cifulo cimo, iwe, na mayo uko kumpela. Ulencetekela ine ukuba umubomfi wakwa Lesa? Nshakwishiba, iwe tawanjishiba. Ulencetekela ukutila Lesa kuti asokolwela kuli ine ubwafya bobe? Bushe kuti wasumina Yesu ukuba Kondapa obe atemwa Kapela, conse fintu cili, conse cena. Ulecicetekela nomba? Cisuma, kanshi uyo mwenso uo wakwete, cilya ico wakwete. Nga cilya cishinka, iminina pa nkasa shobe, nga cilya cishinka, pa kutila fye abantu

bengamona ukutila cena cishinka. Cisuma, calafuma pali iwe nombamba. Kabiye ku nga'nda no kuba umutuntulu. Lesa akupale.

Iwe ufumine ku Kentucky, nobe. Uh-huh, cilya cishinka.

<sup>193</sup> Na mayo uwikele mupepi na iwe afuma ku Kentucky, nao. Efyo ali, nao. Nshakwishiba, bushe nifyo fine? Lelo kuti nakweba naukwata icintu cimo icalubana na iwe. Nga kuti nakweba ico calubana na iwe, iwe usumine Kristu nga Kondapa obe? Cili mulutungu lobe. Nga cilya cishinka, imya ukuboko kobe, pa mulu sana pa kutila abantu benga kumona. Cisuma, kabiye ku nga'nda, calafuma pali iwe. Icitetekelo cobe cakulenga ukuba umutuntulu.

Nde mukonkomesha imwe ukucetekela. Ndekonkomesha icitetekelo cobe ukucetekela.

<sup>194</sup> Uyu naikala na mayo apa alepepa, nabika akatambala kakwe pa cinsu cakwe. Nshakwishiba. Lesa alikwishiba. Iwe ufumine ku Joliet, Illinois, kabili naukwata cimumena. Cilya cishinka nganshi. Iwe kuti limbi wasunguka... (ee, ulya e—ulya e mwanakashi Rossella acileta. Cilya cishinka. Lolela, alinjeba palwa cilya, lelo ena tatalile ukwishiba nshamwishibe umwanakashi. Cilya cishinka. Cilemoneka fye ukutila icitetekelo ca mwanakashi cikalamba.) Nalakweba icintu cimo iwe—iwe walishiba ukutila nshaishiba. Ulepepelela uyu mwana uwikele kuno ku mpela ya cipuna, uyo ulwele. Ulya mwana obe. Cilya cishinka. Ameni. Nawishiba nshacishiba cilya.

<sup>195</sup> Cilya Cili palya, Wene Mupashi wa Mushilo! Bushe ulecetekela Wene? Bushe ulesumina Wene? Kanshi nga cilya cishinka, ifyo naxisosa palwa, “impongolo ya kamfyemfye, ne nshila ya fyenenkana” cena cishinka. Yesu Kristu, Umwana wakwa Lesa, ali muno mwine nombamba. Umupashi wakwa Lesa uwa mweo uli muno mwine. Bushe ulecetekela Wene? Kanshi, ku kulenga ukwishiba ukutila nshili nangu cimo ku kundapa, nshili kondapa, lelo Umupashi wakwa Lesa walinsalile fye ku kuilangisha Umwine. Nshakwata amasambililo. Nshakwata ukwishiba pa cintu icili conse. Lelo cena Mupashi Wakwe ucicita, mulemona, kabili Wene alefwaya imwe ukwishiba ukutila nimweba Icine.

<sup>196</sup> Cena Cine, ukutila Yesu Kristu alelenga cila umo muli imwe abatuntulu ino ine nshita nga mwalacetekela cilya. Nombamba nge fyo... Nga Calibombe ku Kingston, ico ba minshoni, atemwa onse uyo uli kunuma kulya, bali Umwene ukubomba mu Kingston, ku makana ukundapwa, cinshi ico teti Wene ubombe muno muli iyi America uko twakwata umusango cabelamo nombamba. Cinshi teti tucetekela cena? Pantu teti tuciluke cilye ca kucilinganya icinono kulya. Bushe mulecicetekela? Imyeni amaboko yenu.

<sup>197</sup> Nomba, yalya amaboko yamo yene, yabikeni pa muntu umbi upalame kuli imwe, lekeni mupepeleleko ukufuma kuno kwine, kabili mwikwata ukutwishika na kumbi mu mutima wenu, ici calacipwisha.

<sup>198</sup> Owe, mwe, Munyina Neville! Ifyo naba uwakukabila, ifyo napepa, ifyo ine...Iwe nalimo kuti watontonkanya ni mfulungana; nshili. Ninjishiba palya pene epo ndi. Nga kuti naleta fye ici icintu icinono kuli imwe! Bushe muleiluka ukutila Yesu Kristu, Umwana wakwa Lesa, ali muno mukati ka bantu muno lucelo, ino ine nshita, epo ali ino ine nshita, ukuilangisha Umwine?

Cisuma, mwatila, “Munyina Branham, *iwe* wacisosa cilya.”

<sup>199</sup> Musango nshi nacicisosele? Nshakwishiba. Kuliko umwanakashi na umbi na TB. Naundapwa, nkanshi. Lesa akupale. Njelelako, iwe wacilapepela umwanakashi uli na TB, pantu ena mwanakashi uwamfwi. Ee. Cisuma. Cicetekele. Cili fye bwino. Ena ali pano. Cena Mulola Wakwe.

<sup>200</sup> Nomba, ifi efyo asosele, “Ifi fishibilo fikakonka abo abacetekela. Nga babike ndupi shabo pa balwele, bakaba abatuntulu.” Inga Ena kuti abepa shani? Mwamona, cena tacili pali Wene, cena tacili pali ine, nomba cili pali imwe. Nomba cetekeleni.

<sup>201</sup> Ndelolekesha pa mwanakashi umunono uwikele kunuma kulya ino ine nshita, nakwata icitetekelo icikalamba. Ena no mulume wakwe elyo baishile fye kuli Shikulu. Ena aikele fye muno mwine mukulongana, alikwete ibula iyo doctor ali no kumutumbwilapo ilyo fye, kabili akanya kakwe kali mupepi no kufyalwa. Kabili doctor ali no ku mutumbula inshita imbi, lelo akanya kalifyelwe kabili bena te kuti basange hernia nakabili. Cena naciya conse. Mwamona? Cinshi? Ena aikele fye kwati...Ena tatalile ukubapo kuno kuntanshi nga filya. Ena aikele fye kunuma kulya no kucitetekela. Bushe ico cishinka, Muka Green, ndecetekela efyo uli, kunuma kulya? Cilya cishinka. Moneni ukuboko kwakwe? Doctor te kuti asange ibula, conse naciya. Cinshi? Ena nacitetekela, acitampula fye no kusosa, “Cili icalungama!”

<sup>202</sup> Nomba imwe mucite cintu cimo cine, kabili ukucushiwa ukuli konse uko mukwete kwalaya. Lesa, Uyo uwinga-uyo uwingatuma Icintu cimo, mu mubili wa muntu, kuli bulyo busungu ubwa kusumwa kwa nsoka uko kwali mu kulu kwa ulyo muntu, ukumonaula, kukumwipaya, kabili kuti abwiminika no kubwipaya palya pene, ifyo cingaba icacilamo Wene ku kwipaya ubulwele mu mubili wenu. Pantu, ulyo muntu ali mukucutika kabili alingile ukukwata ubwafwilisho. Na imwe mulingile, imwe. Nga ta mucikwete, mwalafwa.



203 Nomba bikeni indupi pali umo no mubiye. Mwiipepela palwenu, imwe pepeleni ulyo muntu upaleme kuli imwe. Kulya kuba ngo Mwinakristu.

204 Sambilileni ci, sambilileni ci, ukuti, ilyo mulecitila bambi, mulecitila kuli Kristu. Ilyo mwaba abasuma ku muntu umbi, imwe muleba abasuma kuli Kristu. Imwe nga mulecusha umuntu umbi, imwe mulecusha Kristu. Owe, mwe!

205 Owe, nga kuti nalenga fye ici kukupwa, nga kuti nalenga fye abantu ukucimona, ico ndelolekeshapo kabili ne co ndeumfwa, kabili ne co naishiba ico cilecitika, mwamona. Ifyo Kristu acilasunka kunuma ya ilye Mbila mu lucelo, ukuileka iye mu mitima ya bantu no kulenga icintu cimo mulya; te kusansamuka, te fya kumfwa umfwa (Ileshila pamo na cena), lelo ukulenga icitetekelo icishitenshiwa mulya ico icishasose, ukupela akaputulwa akanono ku mulwani.

206 Nomba, Ena alaumfwa ipepo lyandi, ena alaumfwa ilyenu. Imwe mupepelane umo no mubiye nomba, ilyo ndepepela imwe bonse.

207 Mwe Shikulu, ino nshita ikalamba iyakalabana, tuleiluka ukutila ici calapilibula ubupusano pakatika ka mfwa no mweo, ku bengi. Kabili ndetutuma mu Cinsu Cenu, pantu ninjishiba, Shikulu Lesa, ukutila ningile ukupepa no mutima wandi onse. Ndemona ukutila nangula ukutila teti mube umuntu umulwele mukati kesu mu ma miniti na yambi yasano, ukutila umuntu uli onse muno ali no kwishiba ukutila Imwe muli muno. Aba na beminina muno lucelo, Shikulu. Lekeneni aba bantu bemye amaboko yabo abo abaishiba ukutila nshabeshiba, kabili tapali nangu cimo pali bena. Lelo Umupashi Wenu walibeshiba. Mwalishiba inkama sha mutima wabo, cicilemo Imwe ifyo mwaishiba ifya kucushiwa kwabo kabili na macushi yabo! Kanshi, Shikulu, lekeni cibe ilelo, lekeni cibe nangula nomba ukutila Umupashi Wenu walakumya imibili yabo iya bulwele. Peleni ifi, Shikulu. Bena balepepelana umo no mubiye.

208 Kabili ndepepa, Lesa umusuma, ukutila Umupashi wa Mushilo walacilenga ukuba icituntulu nganshi kuli bena, ukutila bena tabakatale ukukana cietetekela nakabili. Kabili kwaliba ubulwele na bumbi, Shikulu, ubo bwabo bwapulishamo kutali nganshi ukucila ubulwele bwa kumubili, bwena bulwele bwa bumupashi. Lekeneni umutima onse wisulwe.

209 Shikulu, kuti caba shani ukutila Imwe mwaliminine kulya ku lubali lwakwa Abraham, no kubomba ici cintu cimo cine, ukweba Sarah uyo wali “kunuma” Imwe, Amalemo yatila, “mwi hema alisekele,” kabili Imwe mwalimwebele. Kabili Abraham alishibe ukutila ulya ali ni Elohim, Lesa umukalamba. Mu ma miniti ayanono Imwe mwalifumine ku cinso cakwe.

210 Kabili, Shikulu, ilyo Yesu aiminine no kucite cintu cimo cine, kabili atile, “Imwe mwamwitile Abraham shinwe, kabili nomba mulesosa ukutila mwalishiba Amalembo.” Atile, “Mwaliluba, ukwabula ukwishiba Amalembo nangula Amaka yakwa Lesa.” Kabili bena bali Mwitile “Belesebuli.”

211 Lelo Imwe mwalilaile ukutila mu nshiku sha kulekelesha ukutila Imwe mwali no kupongolwela Umupashi Wenu nakabili. Kasesema atile, “Munshita ya cungulo bushiku kukaba Ulubuuto.” Kabili ifwe tuli pano.

212 Ilyo ilisonde ilya mucani lilewa ku lubembu, ngo muntu ukolelwe aletalantanta ukuya ku nga’nda mu bushiku, bwangu likesapoleshiwa mukati, takwakabe nangu ulukungu ulwa mito, nangu panono, ulukashalapo pali lyena. Kabili tulemona inshita ileya ilepwa.

213 Mwe Lesa, sendeni ukutwishika konse ukufuma muli ifwe. Twensheni muli cilya icishilwa muli ino ine nshita. Iseni, Mupashi wa Mushilo. Bikeni amapindo Yenu ayakalamba, putileni pali ili bumba ilinono ilya bantu ino ine nshita, kabili lekeni Mwebene mwisushe mu mitima yabo, kabili lekeni beshibe ukutila Imwe muli mu Mulola uwa Bulesa, ukutila cena ni Mwe, “Nine Shikulu Uyo undapa amalwele yenu yonse.” Kabili lekeni Umulola Wenu ucite cintu cimo ku mitima yabo ico cili no kubalenga ukuya ukufuma kuno, muno lucelo, ukucetekela na fyonse ifili muli bena. Kabili lekeni onse umulwele kabili umuntu uwacushiwa ondapwe.

214 Pantu, ngo mubomfi Wenu, ninjiminina ukwebaula ciwa onse, ukwebaula ubulwele, ukwebaula Satana.

215 Iwe naulufya, kabili iwe tauli nangu cimo lelo kabepa. Kabili tulelomba ukuboko kwenu pali cena muno lucelo, mwi Shina lyakwa Yesu Kristu. Kabili ngo mubomfi Wakwe, ukushimikila Icebo Cakwe no kweba abantu Icine, ukutila balingile ukulungamika no kuba mulutampulo ne Cebo cakwa Lesa, ndekwebaula, Satana, mwi Shina lyakwa Yesu Kristu. Fuma kuli cila umu uwaaba bantu abo abafumine ukutali na mupepi, ku kundapwa. Iwe ufume muli ili bumba kabili kuli aba bantu. Ndekwebela kuli Lesa uwa mweo. Kabili Baibele yatile, “Ilya maka, ipepo ilya kupapata ilya muntu umulungami libomba ifingi.” Kabili abantu abengi abalungami nabakwata indupi shabo ukubikwa pa balwele, muno lucelo muno. Owe, Satana, iwe kuti waesha ukubalenga ukutontonkanya ukutila caciba nine, lyena iwe kuti wafumya ubukata ukufuma kuli bena. Lelo cena citetekelo cabo muli Lesa, nabo, balicetekela Lesa! Kabili iwe ulingile ukuya, kucitetekelo cabo. E ico kabiye pa bulendo boobe ukutaluka ukufuma kuno, kabili kabiye mulya mu mfifi umu wikala. Ndekwebaula, mwi Shina lyakwa Yesu Kristu, ku nsambu sha


Baibele yakwa Lesa, ukusontwa kwandi kuli Malaika. Nomba kabiye, mwi Shina lyakwa Yesu Kristu, kabili balekeleko babe abantungwa. Ameni.

<sup>216</sup> Bushe mulecetekela, ne mitima yenu yonse, ukutila na mundapwa? Imyeni amaboko yenu, soseni, “Nomba nasumina Yesu Kristu nga Kondapa wandi. Ifishingwa fyonse nafifuma pali ine. Ine nomba nasumina Wene mumwisulo wa maka Yakwe, mu mapalo ya Mulola Wakwe. Nasumina Wene.”

Nabebeta Imwe,  
Mwali pa Kabale,  
Mopusushi;  
Mungu'mfwe mwipepo,  
Fibi fifumiwe,  
Ndetendeka ilelo  
Kuba Wenu.

Nomba lekeni twimye amaboko yesu mubusuma nganshi kuli Wene nomba.

Nga nyenda mu mfifi,  
Yaisa macushi,  
Ntungululwe, Mwe Lesa;  
Mfifi be kasuba,  
Mufumye ukucula,  
Ndetendeka lelo  
Kuba Wenu.

[Munyina Branham atendeka ukumgwi'ngwinta “Icitetekelo Candi Calolekesha Kuli Imwe.”—Ka.] . . . inkumbu ishacindama! 

*Ulukuta Ne Mibele Yaluko*  
(*The Church And Its Condition*)  
Ogasiti 5, 1956, Umulungu Ulucelo

*Impongolo Ya Kamfyemfye*  
(*Strait Is The Gate*)  
Marchi 1, 1959, Umulungu Ulucelo

*Ulukuta Uhwabepwa, Ne Sonde*  
(*A Deceived Church, By The World*)  
Juni 28, 1959, Umulungu Ulucelo

Ishi Mbila na Munyina William Marrion Branham, shaletelwe mu Cingeleshi pa Branham Tabernacle, mu Jeffersonville, Indiana, U.S.A., shafumishiwa muli magnetic tepu uwaambulwa kabili na shilembwa umu ukwabula ukulandamo nelyo cimo. Ishi Mbila shalembe mu Cibemba mu mwaka wa 2004, kabili shilepelwa *isha bupe fye* na ba Voice Of God Recordings.

©2004 VGR, ALL RIGHTS RESERVED

VOICE OF GOD RECORDINGS  
P.O. Box 950, Jeffersonville, Indiana 47131 U.S.A.

## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)